

१४
६२



व्रती

[श्री. स्वा. क्यानंद-जन्म-शताब्दिके उपलक्ष्यमें विरचित]

वैदिक उपदेश माला ।

(प्रतिमासः एक एक उपदेश ग्रहण करके अपनानेके लिये)

३४-८०३४ ॥ १६१६ ॥
रचयिता

श्री. पं. अभय देवशर्मा विद्यालंकार
वेदाध्यापक गुरुकुल कांगड़ी, (जि. बिजनौर)

प्रकाशक

श्रीपाद दामोदर सातवलेकर
स्वाध्यायमंडल औध, (जि. सातारा.)

संवत् १९८२, सन १९२९.



सर्वज्ञानस्वरूप परमगुरुको स्वतः समर्पण होनेके अनन्तर

यह

मेरी प्रथम रचना

ऋषि दयानन्दके सच्चे अनुयायी,
वैदिक धर्मके मर्मको समझनेवाले
तथा इस महान् धर्मको क्रियान्वित
करने वालोंमें अग्रगण्य

स्वामी श्रद्धानन्द महाराज

के आचार्य चरणोंमें अर्पित हो ।

“ अभय ”



भूमिका ।


पाठक देखेंगे कि इस पुस्तकमें बारह वेदोपदेश संगृहीत हैं । ये बारह लेख पं० देवशर्माजीने ऋषि दयानन्द शताब्दिके इस मोहत्सवसे (जोकि मथुरामें १९८१ संवत् की शिवरात्रीपर मनाया जा रहा है) बारह महीने पहिले लिखने प्रारम्भ किये थे और क्रमशः स्वाध्याय मंडल के मासिक पत्र “ वैदिकधर्म ” में प्रतिमास एक एक उपदेश करके प्रकाशित होते रहे थे । प्रतिमास एक एक लेख लिखनेका प्रयोजन क्या था यह बात लेखक महोदयने प्रथम मासके उपदेश की भूमिकामें स्पष्ट कर दी है । पाठकोंको उचित है कि वे इसे भली प्रकार समझलें । एक एक वाक्यमें कहें तो इसका प्रयोजन यह था कि “ पाठक एक एक वैदिक उपदेशको एक एक महीनाभर अभ्यास करते हुए अपने जीवनमें लानेका यत्न करें ” तदनन्तर दूसरे उपदेशको पढ़ें । “ वैदिकधर्म ” में इन लेखोंको पढ़कर जिन्होंने इनका अनुशीलन किया होगा उन्होंने तो लाभ उठया ही होगा, किन्तु जिन्हें कि इन वेदोपदेशोंके पढ़नेका अवसर नहीं मिला है, उन बहुतसे सज्जनोंके लिये तथा जिन थोड़ोंसे पुरुषोंने इन्हे एकबार पढ़ा है, उनके भी पुनः पुनः स्वाध्यायके लिये इन बहुमूल्य वेदोपदेशोंको इस पुस्तकमें एकत्र छापकर स्थिर करना मैंने आवश्यक समझा है । इन उपदेशोंमें बतलाये गये सत्य सिद्धान्त सार्वभौम तथा सार्वकालिक हैं और ऋषि दयानन्दका जिवन हमें सदैवही शिक्षाप्रद है, इस लिये मैं इन लेखोंको जैसा का तैसा पुनः प्रकाशित कर रहा हूं, और आशा करता हूं कि, यह उपदेश माला शताब्दि मोहत्सवके उपरान्त भी जब जिस किसीके हाथमें पडूचे उसे तभीसे प्रतिमास एक एक उपदेशको अपने जीवनमें चरितार्थ करते हुवे

अपने आपको ' गहरा और सच्चा ' वैदिक धर्मावलम्बी बनाना चाहिये, अपनेको ' सच्चा आर्य ' बनाना चाहिये । क्या पाठकों को यह बतलाने की जरूरत है की परमात्माके दरबारमें सचाई ही स्वीकृत होती है, नाम नहीं और सचाईको प्राप्त करनेके लिये ' धर्मको जीवन में लाना ' यही एक उपाय है ।

यह वैदिक उपदेशोंकी माला वैदिक धर्मके प्रत्येक प्रेमीके लिये है । इसमें बारा मनके हैं । एक वर्षमें यह माला फेरी जाती है । अभ्यासी इस मालाके प्रत्येक वैदिक तत्त्वरूपी मनकेके फेरनेमें एक माससे कम या अधिक समयभी लगा सकता है । परन्तु यह सकते हैं कि इस मालाके बार बार फेरने—बार बार मनन करनेसे ही कल्याण होगा । प्रत्येक पुरुषको चाहिये कि वह धर्मको—वेदोक्त धर्मको—अपनी जान समझे प्रत्येक आर्यको जिस किसीके पास यह छोटासा पुस्तक पहुंचे, इसका ऐसा सदुपयोग करना चाहिये कि वह प्रत्येक वर्ष (प्रत्येक बारह मासोंमें) इस मालाको फेरता हुआ दिनोदिन वेदके प्रतिपाद्य एक तत्त्व—भगवान के अधिक अधिक समीप पहुंचता जाय । इस विषयमें मनमें जरा भी सन्देह नहीं रखना चाहिये कि, वेदका एक भी शब्द अच्छी तरह समझा हुआ हमें पार तारनेमें पर्याप्त है ।

सहाय्य भंडल,
औंध (जि. सातारा)
१ मार्च सं० १९८१

निवेदक
श्रीपाद दामोदर सातवळेकर.



ॐ

[दयानन्द जन्म शताब्दिके उपलक्ष्यमें श्री० पं० अभय
विद्यालंकार द्वारा संगृहीत ।]

वैदिक-उपदेश-माला ।

(१) उपदेश ग्रहण करना ।

संश्रुतेन गमेमहि मा श्रुतेन विराधिषि ।

दयानन्द जन्म शताब्दिका महोत्सव हम मनाने के लिये उद्यत हो रहे हैं । उत्सव के कार्य तथा प्रचार कार्य के लिये धन एकत्रित हो रहा है, आर्य समाज के सभासद खूब बढ़ाये जा रहे हैं, धर्म प्रचार के लिये कई ग्रन्थ तैयार किये जा रहें । मतलब यह है कि वैदिक धर्मी समाजमें खूब यत्न हो रहा है । यह सब उत्तम है, शुभकार्य है । परन्तु फिर भी मेरा चित्त पूंछता है, कि क्या यह सौ वर्ष के बाद आनेवाला उत्सव यूँ ही बीत जायगा—आयेगा और चला जायगा !

इसलिये मेरे असंतुष्ट चित्तने प्रश्न उठाया है, कि इस महोत्सवमें मैं अपना क्या बनाऊँ ? एक ऋषिके इस सार्वभौम स्मरण के शुभ

अवसर से मैं अपना कल्याण किस प्रकार कर सकता हूँ और फिर निश्चय किया है, कि इस अवसरसे लाम उठाकर मैं अपने को दृढ़ “ वैदिक धर्मी ” बनाऊँ । इन आगामी १२ महीनोंमें प्रतिमास एक एक वैदिक उपदेश को चुनकर उसे अपने जीवन में चरितार्थ करनेका यत्न करूँ, और दयानन्द के पवित्र उच्च जीवन से इसमें सहायता लूँ, जिससे कि अगली शिवरात्रि तक मैं १२ वेदोपदेशों से सज्जित होकर अपना उत्सव मना सकूँ । उस दिन मैं कह सकूँ, कि मैं वैदिकधर्मी हूँ, यह कह सकूँ, कि मैं दयानन्द का शिष्य हूँ । बस मैं इसी प्रकार दयानन्द महोत्सव को मनाना चाहता हूँ । इसीसे मेरा चित्त संतुष्ट होता है । विस्तार की उन्नति की अपेक्षा गहराई की उन्नति से ही मुझे विशेष संतुष्टि मिलती है । आर्य समाजी कहने वालों की संख्या बढ़नेसे मेरे चित्तवो संतोष नहीं मिलता, पुस्तकों और व्याख्यानों के बहुत हो जानेसे भी संतोष नहीं मिलता परन्तु यदि हम थोड़े से मनुष्य ही उथले वैदिक धर्मी-ओंके स्थानपर गहरे वैदिक धर्मी बन जाय तो इससे बढ़कर वैदिक धर्म की सेवा मैं और कुछ नहीं समझता—उपदेशों के फैलानेवालों की जगह उपदेशों को धारण करने वाले समुद्र हम बनजाय, तो इससे बढ़ कर वैदिक धर्म का प्रचार मैं और कुछ नहीं समझता । इसलिये मैं उन वैदिक धर्मी सज्जनों के लिये जिनका कि मन मेरे जैसा है, इस लेखमाला में प्रतिमास उस उपदेश को लेख बढ़ करनेका यत्न करूँगा, जो कि उपदेश मैं वेद से—और दयानन्द के जीवनसे—ग्रहण कर उसे महीनेभर अपने जीवन में लाने का यत्न

करूंगा । और इन्हीं पाठकों को दृष्टि में रखकर मैं इस लेखमालामें प्रायः “ मैं ” की जगह “ हम ” शब्द का प्रयोग करूंगा ॥

तो आइये सबसे पहिले हम यह प्रार्थना करें ।—

— उत नो धियो गो अग्राः पूषन्
विष्णवेवयावः । कर्ता नः स्वस्तिमतः ॥

हे पोषक देव, हे व्यापक देव, हे ज्ञान प्रापक देव, हमारी बुद्धिया (ज्ञान) गो अग्र (गमन है आगे जिनके ऐसी) हों । इस प्रकार हमें आप कल्याणयुक्त कीजिये ।

कल्याण का मार्ग सचमुच यही है, कि हमारे सब ज्ञान ऐसे हों कि उनके आगे गमन हो । जो कुछ हमें ज्ञान हो, जैसी हमें बुद्धि मिले वैसा हमारा गमन जरूर हो, वैसा हमारी इन्द्रियां कर्म करें । यही पहिला उपदेश है—मूलका उपदेश है, जिसके बिना हम आगे नहीं चल सकते । हमें सबसे पहिले उपदेश ग्रहण करना सीखना चाहिये । तब हम किसी उपदेश को ग्रहण कर सकेंगे । जो कुछ हमें ज्ञान मिले, उपदेश मिले उसे हम करें—आचरण में लावें—तदनुसार गति करें, यह पहिली बात हमें इस महीने सीखनी है ।

शिवरात्रि की घटना में इससे अतिरिक्त और दया है । दयानन्दने इस रात्रि को बोध प्राप्त किया । शिवलिंग पर चूहे के चढ़नेकी घटना ने दयानन्द को प्रबुद्ध कर दिया । क्या उस रात्रिको किसीने वेदमन्त्र सुनाकर दयानन्द को उपदेश दिया था, या मेजके पीछे खड़े हो कर किसीने व्याख्यान सुनाया था । परन्तु फिर भी

उस रात्रिसे दयानन्द को एक ऐसा बोध मिला कि जबतक दयानन्द का दुनिया में नाम है, तबतक यह रात्रि बोध—रात्रि के नामसे प्रसिद्ध रहेगी। इसलिये सौ बातों की एक बात यह है कि दयानन्द उपदेश ग्रहण करना जानते थे-वे उपदेश ग्रहण करने के लिये तैय्यार थे इसलिये उन्हें उपदेश मिला। यही दयानन्द का मूल है। हम भी यदि उपदेश ग्रहण करना जान जाय, तो हमारे भी परम कल्याण का मूल यही बात हो सकती है। बस—

— उपदेश ग्रहण करने वाले बनो ॥

उपदेश ग्रहण करने वाले बनो ॥

शिवरात्री की घटना चिल्ला चिल्ला कर दयानन्दके शिष्यों को यही उपदेश दे रही हैं। क्या हमें यह उपदेश सुनाई देता है, या हम उन्हीं लोगों में से हैं, जिनके कि विषय में वेद ने कहा है—

—उतत्वः पश्यन्न ददर्श वाचमुतत्वः शृण्वन्न शृणोत्येनाम् ।

ऋ. १०।७१।४.

एक ऐसे लोग हैं जो देखते हुवे भी नहीं देखते सुनते हुवे भी नहीं सुनते ।

कहीं हम ऐसे तो नहीं हो गये हैं, कि हमारे कान खुले हुवे हैं, तो भी हमें सुनाई नहीं देता ! यह बहुत ही बुरी अवस्था है।

सुनो, शिवरात्रिका उपदेश सुनो ।

अच्छी आदत के कारण जहां मनुष्यका भला आसानी और शीघ्रता से होने लगता है, वह बुरी आदत के कारण पतनभी इतने

वेग से होने लगता है, कि उसका लौटना अत्यन्त दुष्कर हो जाता है । आदत ऐसी ही वस्तु है । प्रतीत होता है, कि हमें यह आदत पड गयी है, कि “ हम उपदेश पढ़ें, व्याख्यान सुन लें, पर उसके अनुसार कर्म न करें ” । जरा ध्यान से सोचें कि यह कितनी भयंकर बात है । ऐसी आदत पड गयी है, उसका उद्धार होनेकी क्या कभी संभावना है वह जो कुछ सदुपदेश की बात सुनेगा, था पड़ेगा, वह उसे मान ही नहीं सकता-वह उसे ग्रहण ही नहीं कर सकता, क्योंकि यह उसकी आदत हो गयी है । यह बात अच्छी-तरह विचारने योग्य है । यदि किसी को यह रोग हो जाय कि वह जो कुछ खावे, वह सब वैसा का वैसा निकल जाय, तो उसके घर भरमें घबराहट हो जायगी-लोग वैद्यों हकीमों के पास दौड़ेंगे-जी जानसे सब कुछ करेंगे-और यह भी हम जानते हैं कि यदि ठीक इलाज न हुआ, तो उसका मर जाना निश्चित है । परन्तु महा आश्चर्य की बात यह है, कि हम में से बहुतों के मानसिक शरीर में यह भयंकर बीमारी हो चुकी है-परन्तु हम बिल्कुल बेखबर हैं । हमें कुछ चिन्ता नहीं । ऐसे भी बहुतसे मनुष्य हैं, जिनकी कि इस घोर व्याधिसे मानसिक मृत्युभी हो चुकी है, यद्यपि उनके केवल स्थूल शरीरको दृष्टिमें रख कर कह सकते हैं, कि वे अभी जीवित हैं । क्या आप इस घातक रोग को समझे ? उपदेश आदिसे जो हमें ज्ञान मिलता है, यह ही मानसिक भोजन है । जिन्हें यह आदत हो गयी है कि वे सुनते जाते हैं, और पढ़ते जाते हैं, परन्तु उनपर उसका कुछ असर नहीं होता-उनका सुना और पढ़ा वैसाका वैसा

निकल जाता है, उनकी भगवान ही रक्षा करें। महादुःख तो यह है कि उन्हें अपनी बीमारी पता ही नहीं है ! इस लिये हमें इस महीने अपने अन्दर टटोल कर देखना चाहिये, कि कहीं हमें यह रोग तो नहीं हो गया है ? रोगका पता लगनेपर उसका हथाना कठिन नहीं है। परमात्मा सदा सहायक है। यदि हममें से किसी को यह रोग हो, तो सबसे पहिले उसे इससे मुक्त होना चाहिये। वे अपनी आदत को बदल डालें महीना भर यत्न करें कि जो कुछ उन्हें जहां कहीं से ज्ञान मिसे, उसे अपने जीवन में लाने के लिये वे सब कुछ करें। तो कल्याण का मार्ग खुल जायगा। यही पहिला कदम है। जो सुनेंगे, वह करेंगे, यह निश्चय करना चाहिये। इस निश्चय के बिना सब पढना या सुनना व्यर्थ है। व्यर्थ ही नहीं, अत्यन्त हानि कारक है, क्यों कि यह उस नरकमें ले जानेवाली आदत को बढायेगा। इस लिये आज से हम दृढ निश्चय करके इस आदत को एकदम त्याग दें और परमात्मासे पूर्ण विनय के साथ प्रार्थना करें।—

सं श्रुतेन गमे महि मा श्रुतेन विराधिषि। अथ० १।१।४.

हम जो कुछ सुनें उससे हम संगत हो जाय-जुड जाय, जो कुछ सुनें, वह निकल न जाय।

इसी का नाम है “ उपदेश को ग्रहण करना। ” इसी का नाम हैं मानसिक मोजन को प्राप्त करना।


यदि हम उपदेश ग्रहण करना सीख जाय, तो हमारे लिये सब तरफ उपदेश ही उपदेश हैं। जैसे दयानन्दने उस रात्रिकी घटनासे

उपदेश लिये हम भी प्रतिदिन प्रकृतिसे, मानवी संसारकी घटनाओंसे उपदेश ले सकते हैं। परम कारुणिक भगवान हम पर उपदेशोंकी वर्षा कर रहे हैं, केवल हम उन्हें सुनते नहीं हैं ! यदि हम सुनने लगे, तो हम देखेंगे, कि उदय होता हुआ सूर्य हमें कुछ कहता है, तारा जटिल रात्रिका आकाश हमें कुछ सुनाता है, बहती हुई नदियाँ और ऊँचे खड़े हुये पहाड़, वृक्षके हिलत हुये पत्ते और बहता हुआ पवन, बलिक प्राणिओं के जटिल संसार में होने वाली घटनामें ये सब हमें उपदेश दे रही है।

वृक्षसे गिरते हुये सेवका उपदेश न्युटन ने सुना और वह आज सारे वैज्ञानिक संसार का “गुरु” हो गया है!!!

ऊपर से गिरती हुई चीजें हममें से किसने नहीं देखी है ! परन्तु हम देखते हुये भी नहीं देखते, सुनते हुये भी नहीं सुनते। चरण दास महात्मा कहते हैं, कि मैं ने २४ गुरु बनाये हैं, वे २४ गुरु हैं छिपकली, मकड़ी, वृक्ष, इत्यादि भगवान् बुद्ध ने एक वेश्या के गीत से वह उपदेश लिया, जिसके कि कारण उनका जीवन पलट गया, परन्तु हम बड़े बड़े विद्वान पुरुषों के उपदेश सुनते हैं और वेदोपदेश सुनते हैं, तो भी हमारे पल्ले कुछ नहीं पडता। कारण यही है, कि हम उपदेश लेनेके लिये तैयार नहीं हैं, हमारे आख और कान खुले नहीं हैं। इसलिये हरएक प्रकारसे सबसे पहिली बात यही है, कि हमें उपदेश ग्रहण करना सीखना चाहिये-उपदेश के लेनेके लिये तैयार होना चाहिये। और सब बातें इसके बाद में हैं।

वेद “ सचमुच रत्नों की खान है, ” और ऋषि दयानन्द के जीवन से भी हम बहुत से रत्न प्राप्त कर सकते हैं, परन्तु यदि हम इस पाहिली बात को नहीं सीखेंगे-रत्नोंको ग्रहण करना उठाना नहीं जानेंगे, तो हम रत्नों के ढेरके बीचमें बैठे हुवे भी कंगालके ही कंगाल रहेंगे । इसमें किसी और का क्या दोष है !



(२) एकान्त विचार

देवा इवामृतं रक्षमाणाः सायं प्रातः सौमनसो वो अस्तु ।

अथ० ३-३०-७

यदि हमने यह निश्चय कर लिया है कि हमें जो कोई ज्ञान प्राप्त होगा उसे हम अवश्य ग्रहण करेंगे तो हमे अब स्वभावतः यह जानने की इच्छा होगी कि उस ज्ञान को, उस उपदेश को-धारण करने, अपने में स्थिर करनेका उपाय क्या है ?

इसका एकही उपाय है और इस बात में किसी का भी मतभेद नहीं है । इस उपायको यदि मैं ठीक ठीक शब्दों में प्रकट करना चाहूं, तो इन दो शब्दों में रख सकता हूं । ‘ एकान्त विचार ’ हमें जो कुछ उपदेश मिले एकान्त में होकर उस पर बार बार विचार करना चाहिये । इस प्रकार उसे हम अपने में स्थिर कर सकते हैं । जैसे कि मुझे ज्ञान हुआ कि

सत्य बोलना चाहिये तो किसी समय बैठ कर मुझे सोचना चाहिये कि यह बात कहां तक ठीक है ? यदि ठीक है तो मैं सत्य क्यों नहीं बोलता हूं : विन किन प्रलोभनों अथवा भयों के कारण असत्य बोलता हूं : उनके जीतने का उपाय क्या है ? असत्यसे मेरी क्या हानि हुई है ? सत्यका जीवनमें किन किन वस्तुओंसे सम्बन्ध है ? इत्यादि इत्यादि सत्य पर खूब विचार करना चाहिए । इस प्रकार यह वस्तु मेरी हो जावेगी । नहीं तो यदि मैं सत्य पर एक बड़ी भारी पुस्तक भी पढ़ डालूं, परन्तु इस पर कभी स्वयं विचार न करूं तो मेरा सत्यसे कभी भी कोई भी सम्बन्ध नहीं स्थापित होगा-सत्य मेरे जीवनमें नहीं आवेगा ! जैसे कि बाहर रखे हुए भोजनका मेरे शरीर से कुछ सम्बन्ध नहीं है ऐसे हा पुस्तक पढ़ लेने पर भी मेरा सत्यसे कुछ सम्बन्ध नहीं होगा । इसके लिये तो विचार करना चाहिए-मनन करना चाहिये । और जो मनुष्य मनन करने वाला है उसे तो इतनाही ज्ञान मिलना पर्याप्त है कि “ सत्य बोलना चाहिये ” । वह मनन द्वारा इसका स्वयमेव विस्तार कर लेगा और इसे अपने में धारण भी करलेगा ।

हम में से कई यों को बड़ी बड़ी पुस्तकें पढ़ने या लम्बे लम्बे व्याख्यान सुननेका व्यसन होगा परन्तु यदि एक बात को लम्बा ही करना है तो मैं उन्हें यह सलाह दूंगा कि वे उसे अपने मन द्वारा उसपर मनन कर उसे लम्बा कर लिया करें; उसकी अपेक्षा कि वे एक लम्बी पुस्तक पढ़ें या एक लम्बा व्याख्यान सुनें । अपने को अपने आप व्याख्यान देना चाहिये । स्वयं विचार करते समय वस्तुतः

यही क्रिया होती है । जिनको ऐसा व्यसन नहीं है उन्हें भी जब कभी कोई विस्तृत उपदेश पढ़नेका अवसर आवे तो उन्हें चाहिए कि वे उस विस्तृत कथन को संक्षेप से मनमें रखें और फिर एकान्त में अपने मन द्वारा उसका पुनः विस्तार करें । इस दूसरे अपने मन में किए विस्तारसे वह उपदेश उसमें गृहीत हो जायगा-उसका अपना बन जाएगा । ज्ञान को धारण करने का, मानसिक मोजनको हजम करनेका यही उपाय है—‘ एकान्त विचार ’

यहां ‘ एकान्त ’ कहनेसे क्या मतलब है ? । हम प्रायः सदैव ही बाहिर के प्रभावों से प्रभावित होते रहते हैं—अपनेसे अतिरिक्त बाहिर की वस्तुएं हमारा ध्यान आकृष्ट करती रहती हैं. और हमारा मन उन ही का चिन्तन करता रहता है । इत प्रभावों और बाह्य विचारों को कुछ समय के लिये हटाकर अपने आपमें अकेले होकर बैठिए । एकान्त होनेसे यही मतलब है । इस अवस्थामें बैठने से ही अपने पर ठीक प्रकार विचार किया जा सकता है ।

मनुष्य असलमें है ही अकेला, अपने कर्मफल पाने में उसका कोई और हिस्सेदार नहीं है । जब हमें कोई कष्ट क्लेश होता है तो हमारे परम से परम हितकारी भी हमारा कुछ नहीं कर सकते, जबतक कि हमारे अपने कर्मानुसार वैसा होना सम्भव न हो । इस लिए मनुष्यने अपना असली मार्ग अकेले ही तैयार करना है । दूसरा मनुष्य थोडासा सहायक हो सकता है, पर चलना उसने अपने आप है । इसलिये एकान्त होना अपने को अपनी स्वाभाविक अवस्थामें लाना है । इसीको ‘ स्वस्थ ’ होना कहते हैं—अपने आप में

स्थित होना । “ कैवल्य ” का भी अर्थ यही है—केवल होना, अकेला होना । इस लिए प्रति दिन अकेले होकर-अपनी आत्मा के पास बैठकर-अपनेपर विचार करना चाहिए ।

इसीका नाम आत्म-परीक्षण है । जैसे कि एक बनिया अपने हानि लाभ का हिसाब करता है वैसे प्रत्येक मनुष्य को अपने परम हानि लाभ का प्रति दिन हिसाब किताब करना चाहिए । मैं कमा-रहा हूँ या खो रहा हूँ, इसका हिसाब न करने वाले पुरुष का यदि प्रति दिन घाटा हो रहा हो, तो मा उसे इसका पता न हीं लगेगा । तो वह घाटेको पूरा कैसे करेगा ! बिना आत्म परीक्षण के अपना उद्धार कैसे करेगा ?

आत्म—परीक्षण प्रारंभ करने पर कईयों को बड़ी घबराहट होती है । अपनी अन गिनत त्रुटियाँ दिखाई पड़ती हैं, बड़ा भारी घाटा हुआ अनुभव होता है । इस घबराहट के मारे कई माई आत्म परीक्षण करना छोड़ देते हैं । पर उन्हें यदि यह पता लग जाय ता बड़ा भला होगा कि इस घबराहट को सहना चाहिये क्यों कि इस-घबराहट के सह लेने पर अपने अन्दरसे उन्हें बड़ी शान्ति दायिनी सान्त्वना मिलेगी और फिर दिन प्रति दिन आत्म-परीक्षण में इतना आनन्द आने लगेगा कि वे फिर उमर भर इस एकान्त विचार को नहीं छोड़ सकेंगे ।

इस विचार के लिये स्वाभाविक समय है प्रातःकाल और सायंकाल । हमारी दो अवस्थाओंके ये अन्तर्के समय हैं । ‘ जागरितान्त ’ और ‘ स्वप्नान्त ’ से आत्माको जाना जा सकता है ऐसा

उपनिषदमें कहा है । प्राकृतिक दृष्टिसे भी यह समय हमारे मननके लिये बहुत अनुकूल है । स्वभावतः इन समयों में आत्मा के पास बैठा जाता है । इन ही समयों में प्रति दिन बैठ कर हमें अपने लाभ और हानि पर-अपनी अवस्थापर विचार करना चाहिये । यदि कोई मनुष्य अपने-मेसे कोई दुर्गुण हटाना चाहता है तो वह कभी नहीं हटा सकता, यदि वह कभी अपने पर विचार नहीं करता । वह चाहे कितने उपदेश सुनता रहे । यदि मैं क्रोध छोड़ना चाहता हूं तो मुझे प्रति दिन सायं प्रातः विचार करना चाहिए कि मैंने आज कितनी बार क्रोध किया । क्यों क्रोध किया और फिर दृढ निश्चय करना चाहिए कि कल ऐसा नहीं करूंगा । इसी प्रकार हम दुर्गुणों को हटाने और सद्गुणों के धारण करने में कृत कार्य हो सकते हैं । उपदेश को धारण करने का यही एक-मात्र उपाय है । श्रवण के बाद मनन करना चाहिये ।

इस उपदेश को मैंने निम्न वेदमन्त्रसे ग्रहण किया है:—
— देवा इवामृतं रक्षमाणाः सायं प्रातः सौमनसो वो अस्तु ।

अथ० ३।३०।७।

“ हे मनुष्यो ! जैसे देवता अपने अमरपन की रक्षा करते हैं वैसे तुम सायं और प्रातः ‘ सौमनस ’ को प्राप्त हो । ”

देवता न मरने वाले हैं । यही देवों का देवत्व है । हम उनके मुकाबिल में ‘ मर्ताः ’—मरने वाले-हैं । जैसे कि देव अपने देवत्व अमृत-की रक्षा करते हैं, वैसे ही हमें सायं प्रातः “ सौमनस ” को रखना चाहिए । “ का अर्थ है मनका अच्छा होना, अच्छा मनन । यह मनन ही मनुष्यका मनुष्यत्व है जैसे देवोंका देवत्व अमरपन

है । “मननात् मनुष्यः” मनुष्य इसी लिये कहाता है कि वह मनन करता है । यही उसकी पशुओंसे भिन्नता है । यदि वह अपना मनन करना विचार-करना-त्याग दे तो वह मनुष्य नहीं रहता । उसे सायं प्रातः विचार करते हुए अपने मनुष्यत्वको कायम रखना चाहिये । जो इस प्रकार सायं प्रातः अपना विचार नहीं करता वह मनुष्यत्वसे गिर जाता है । इस प्रकार हमारे लिए एकान्त विचार का महत्व है ।

जब मनुष्य अपने पर इस प्रकार विचार करता है, तब वह उस समय के लिए अपने अन्दर चला जाता है । यह अपने अन्दर जाना मुझे ऐसा प्रतीत होता है, जैसे कि एक किलेके अन्दर बैठ जाना । जिस प्रकार एक किले वाला लडाका योद्धा सदा लाभ में रहता है, उस ही तरह जो मनुष्य एकान्त में जाना जानता है, वह इस दुनियां की लडाई में कभी हारता नहीं । आप प्रातः किले में से निकलिये और दिनभर लडकर फिर शामको अपने किले में जाकर अपनी अवस्था देखिये-फिर दूसरे दिन तैयार होकर लडिए । दिन में भी जब कभी अपनेपर बहुत घाव लगे देखें, तो उस समय भी कुछ दरे के लिये इस किले में चले आइये । यहां पर विचार रूपी वैद्य आपके सब घावों की मरहम पट्टी क्षण भरमें कर देगा । मुझे इस एकान्त विचारसे बहुत सुख मिला है, इस लिये मैं आग्रह करता हूं, कि अन्य भी इसका परीक्षण करें । मुझे तो यह निश्चय है कि मुझे घोर से घोर दुःख मिले, तो भी यदि मुझे, कुछ देरके

लिए एकान्त में होना मिल जाय, तो मेरा तीन चौथाई दुःख तो निश्चय से उस ही समय दूर हो जावेगा ।

इस लिये दूसरा वेदोपदेश हमें यह ग्रहण करना चाहिये कि हम आज से दोनों समय-प्रातःकाल और सायंकाल-कुछ देर के लिये संसार को अपनेसे जुदा करके अपने पर विचार किया करें और उस समयमें जो कुछ उपदेश व ज्ञान हमें दिन भरमें मिला हो, उसको अपने जीवन से संबन्ध जोड़ लिया करें । इसी प्रकार हम उपदेश को ग्रहण कर सकेंगे, क्योंकि मन ही एक स्थान है जहा कि हम ज्ञानरत्न को लाकर रख सकते हैं । यदि हम ज्ञान धनी बनना चाहते हैं, तो हमारे पास धन रखनेके लिए स्थान होना चाहिये । इस धन के रखनेका कोष बनानेके लिए भगवानने हम सबको “ हृदय ” दिया है । अबतक हमने मूर्खतासे इसका उपयोग नहीं किया । अबसे जो कुछ हमें ज्ञान मिले, हमें चाहिये कि हम एकान्तमें जाकर मनन की क्रिया द्वारा उसे अपने इस दिव्यकोष (हृदय) में संभाल कर रखलिया करें । इसी प्रकार हमारी कमाई सुरक्षित हो सकती है । नहीं तो हम लोगोंमें कहावत प्रसिद्ध ही है ‘ एक कानसे सुना दूसरे कानसे निकाल दिया ’ । यदि ऐसी ही अवस्था है, तो हम ज्ञानरत्नको एक हाथ से उठाकर भी उसी समय दूसरे हाथ से उसे खो देंगे । इसलिये दूसरा आवश्यक कदम यह है कि हम धनको संभालकर रखना भी जान जाय ।

पिछली बार हमने ज्ञानरत्नका उठाना सीखाथा, यदि आज हमने यह दूसरा उपदेश भी ग्रहण कर लिया है तो हम अब इन

रत्नोंको सुरक्षित रखना भी सीख जायेंगे । अब और क्या चाहिये ? अब तो हम देखेंगे कि जहांतक हमने इन दोनों प्रारंभिक उपदेशों को सीख लिये है वहांतक हम दिनों दिन ज्ञानधनी होते जा रहे हैं । यह हम जरूर अनुभव करेंगे ।

३ प्रातः उठना ।

उद्यन्तसूर्य इव सुप्तानां द्विषतां वर्च आददे । अथर्व० ७।१३।२

यदि मैंने और आपने पहला उपदेश “ सं श्रुतेन गमेमहि ” को ग्रहण कर लिया है और वेदकी दूसरी बात अर्थात् “ एकान्त विचार ” पर भी हम अमल करने लगे हैं, तब तो हम इस बातके लिये तैयार हैं, कि वेदाध्ययन से प्राप्त होने वाले अन्य उपदेशों को भी सुनें । नहीं तो हमारा इस लेखमाला को आगे बढ़ाना वृथा है । अच्छा हो कि हम इसे न पढ़ें, जबतक कि हम आधार के इन दोनों उपदेशों को हृदयंगत न कर लें परन्तु यदि हमने इन्हें हृदयंगत कर लिया है तो ठीक है, तो हम अन्य उपदेशों को जरूर पढ़ें । मुझे निश्चय है कि तब आप इन उपदेशोंसे लाभ भी जरूर उठायेंगे । ऐसे ऐसे उपदेश आप जैसे लाभ उठाने वालों के लाभ प्राप्त कराने के लिये ही वेदमें रक्खे हुवे हैं । यह आप निश्चय से मानिये ।

यह तीसरा उपदेश मैंने जिस वेद वाक्य से ग्रहण किया है, वह इस प्रकारसे है ।

उद्यन्त्सूर्य इव सुप्तानां द्विषतां वर्च आददे । अथर्व० ७।१३।२

एक तेजस्वी पुरुष कहता है; जिस प्रकार उदय होता हुआ सूर्य सोने वालों के तेज को ले लेता है वैसेही मैं अपने प्रतिद्वन्द्वियों के तेज को ले लेता हूं । ” हमें आज उस बातपर विचार करना है जो कि इस वाक्यमें उपमा द्वारा वेदने उपदिष्ट की है । यहां उपमामें यह बात मानी है, कि उदय होता हुआ सूर्य सोनेवाले के तेजको ले लेता है । यही इस वाक्यमें प्रगट किया हुआ सत्य है, जिसका कि ज्ञान हमें प्राप्त करना है । कई सज्जन कहा करते हैं कि लोग प्रायः अपनी मनकी बातें वेदमें से निकाल लेते हैं । परन्तु यहां जो बात कही गई है कम से कम मुझे वह पहले से ज्ञात नहीं थी । मैं अबभी नहीं जानता कि उदय होते हुवे सूर्य द्वारा कैसे सोनेवालों की तेज हरा जाता है । मैं केवल यह बात वेदमें लिखी देखता हूं और इसे मानता हूं । यदि वेद स्वतःप्रमाण हैं तो मुझे इस सत्य की सिद्धि के लिये या इस सत्यपर विश्वास लाने के लिये अन्य प्रमाणों की जरूरत नहीं होनी चाहिये । मुझे इतना ही वेद से ज्ञान कर लेना काफी है कि जो सूर्योदय होते हुवे भी सोया हुआ है उसका जरूर तेज नष्ट हो जाता है, तो फिर मैं प्रातःकाल सोता हुआ नहीं रह सकता, मुझे उस समय सोते हुवे डर लभेगा । जो भी कोई सूर्योदय प्रारम्भ होनेसे पहले नहीं जागजाता, उसे यह डरलगना चाहिये उसे मयमीत होना चाहिये कि मेरा तेज नष्ट हो जा रहा है । हरएक ऐसे

मनुष्यको जिसे अपने तेजसे कुछ प्रेम है, या तेजके महत्वको समझता है, अवश्य ऐसा भय उत्पन्न होगा। उसे अपने इस भयको दबाना नहीं चाहिये, किन्तु भयप्रेरित होकर सन्मार्गपर चलना चाहिये।

तेज क्या है ? क्या आप यह जानते हैं ? वेदमें वर्चस् शब्द है जिसका अर्थ मैं यहां तेज ऐसा कर रहा हूं। मेरी समझमें (वर्चः) तेज हममें वह शक्ति या गुण है, जिसके कारण कि हम सब प्रकारकी उन्नति वा अग्रगति करते हैं। तेज तत्व का स्वभाव ही आगे बढ़ना है। इस अपने आगे बढ़ने की शक्ति को—सब प्रकार की उन्नतिकी शक्ति को—हम खो रहे हैं, केवल प्रातःकाल न उठनेके थोड़ेसे आलस्यसे यह कितना आश्चर्य है।

प्रातःकाल का समय ऐसा है, जैसे कि मनुष्य की अवस्थामें बाल्यकाल। बाल्यकालमें जो भी संस्कार हम डालें, वही हमारे सारे जीवनमें चला जायगा। जैसा प्रातःकाल होगा वैसा ही संपूर्ण दिन बीतेगा। जो प्रातःकाल को गंवाते हैं, वे अपने को उन्नत कराने वाली शक्ति को गंवाते हैं—वे अपने सुधार के लिये प्रति दिन आने वाले एक नये अवसर को गंवाते हैं, वे अपनी उन्नतिके बीज को ही नष्ट कर देते हैं। जरा सोचिये प्रातःकाल न उठना कितनी अनमोल वस्तु को खोना है।

एक स्थानपर सच लिखा है कि “ब्राह्मे मुहूर्तं मे या निद्रा सा पुण्यक्षयकारिणी”। ब्राह्म मुहूर्त में सोना पुण्योंका क्षय करने-वाला होता है। रात्रिके अन्तिम मुहूर्त का—सूर्योदयसे पहले मुहूर्तका नाम ही ‘ ब्राह्म ’ है। यह ब्रह्मका परमेश्वर का मुहूर्त है। यह ऐसा

मुहूर्त है जब कि हम ब्रह्म के नजदीक होते हैं। इस समय सब लोगों के सो कर उठने के कारण बहुत देरतक का समय मनुष्यों की वासनाओंसे अनाकुलित रहता है, मनकी निरुद्धावस्था रह चुकी होनेके कारण आत्मा अपने स्वरूपमें स्थित होता है। सारी प्रकृति शांत होती है, इस लिये यह समय ब्राह्म मुहूर्त कहलाता है। रोज आने वाले २४ घंटोंमें से यही एक समय ब्रह्मसे मिलने का स्मरण करानेवाला आता है। यदि हम इसे ही रोज गंवाते जायें तो हमारा पुण्य क्यों नाश न हो। हम पुण्य को खर्च करते जाते हैं, नया पुण्य नहीं कमाते, इस लिये पुण्य का नाश होता जाता है।

पुण्य ही नहीं, हमारे सब कुछ नाश होता है। अंग्रेजों की भाषा में एक कहावत है जिसका मतलब है कि *“Early to bed and early to rise makes a man healthy, wealthy and wise.”* जल्दी सोना और जल्दी उठना मनुष्य को स्वस्थ धनवान और बुद्धिमान बनाता है।”

ऐसी कहावतें अन्य भाषाओं में भी होगी। ऐसी ऐसी कहावतें भी हमें इसी बड़े सत्य की तरफ संकेत करती हैं। सुबह उठनेसे स्वस्थ होना समझमें आता है, क्यों कि उस समय उठना प्राकृत नियमोंके अनुसार है। नव जात बालक स्वयमेव प्रातः उठता है। पशुपक्षी आदि सब स्वभावतः प्रातः उठते हैं। इसके अतिरिक्त उस समय की वायुका शरीरपर विशेष प्राणप्रद असर होता है इसलिये प्रातः जागण स्वास्थ्यप्रद है। बुद्धिमान् होना भी प्रातःकाल उठनेसे समझमें आसक्ती है क्यों कि उस समय की शान्तिका प्रभाव हमारे मनपर पड़ता है। परन्तु प्रातः उठनेका धनवान् होनेसे सबन्ध कुछ कठिन प्रतीत होता है। आप कह सक्ते हैं कि बुद्धि


अच्छी होनेसे धनभी मिलेगा । परन्तु असलमें बात यह है कि ऐसे ऐसे सभी लाभ प्रातः उठनेके साथ जोड़े जा सकते हैं और यह सब ठीक भी हैं । यदि प्रातः न उठनेसे तेज नष्ट होता है तो जरूर हमारी सभी उन्नति नष्ट होती है और यदि प्रातः उठनेसे तेज मिलता है तो सभी प्रकारकी उन्नति मिलती है । अर्थात् प्रातः उठनेके जो जो लाभ कहे जाते हैं उन सब बातोंकी संगति तभी लग सकती है जब कि वेदोक्त “ तेजोनाश ” की बात मान ली जावे ।

प्रातः जागरणसे तेज की रक्षा होती है इस लिये शारीरिक, आर्थिक, मानसिक, बौद्धिक आदि सभी प्रकारकी उन्नति इससे होती है ।

इसीलिये दुनियाके जितने बड़े पुरुष हुवे हैं जिन्होंने कि किसीभी दिशामें बड़ा काम किया है वे सब प्रातः उठनेवाले थे । ऋषि दयानन्द प्रातः उठते थे महापुरुष नैपोलियन प्रातः उठता था । कुछ मास हुवे अंग्रेजी की प्रसिद्ध पत्रिका “ Modern Review ” में बहुतसे पाश्चात्य महा पुरुषोंके नाम छपे थे जो कि प्रातः उठनेके अभ्यासी थे । इस देशके सब पूज्य ऋषि मुनि प्रातः उठनेवाले थे यह तो यहां करनेकी ही जरूरत नहीं है । यद्यपि यह बहुत छोटीसी बात है परन्तु इसका कितना बड़ा भारी फल है । यदि हम इस छोटेसे गुणको भी धारण न कर इतने भारी लाभसे वञ्चित रहें तो हम कितने अभागे हैं ।

जब आपने उपदेश ग्रहण करना सीखलिया है तो इस बातकी

शब्दोंमें अधिक व्याख्या करनेकी जरूरत नहीं। केवल यही ज्ञान काफी है कि मुझे अपने तेजकी रक्षा के लिये प्रातः उठना चाहिये और केवल यह उदाहरण काफी है कि स्वामी दयानन्द भी प्रातः उठते थे। बस अब से जब प्रातः उठनेमें आलस्य आवे, जी उठनेको न करे मन लेटे रहनेके लिये वहाने बनावे तो बार बार इस मंत्रको सोचिये। यह मंत्र आपको पुकार पुकार के कहे, कि तेरा सब तेज नष्ट हो रहा है। इस विचार से आप एकदम विनिद्र होकर उठ खड़े होंगे आप लेटे रह ही नहीं सकेंगे। आप इस तरह जाग उठेंगे जैसे कि यह खबर पाकर कि आपके घरमें चोर चोरी कर रहे हैं, या आग लगाकर आपकी सब सम्पत्तिका नाश हो रही है आप सोते नहीं रह सकते। यह तेज धनदौलत की अपेक्षा बहुत ही कीमती चीज है। समझदार मनुष्य आगलग जानेसे या सर्व संपत्ति नष्ट हो जानेसे इतना दुःखी नहीं होगा जितना कि एक ही दिनके अपने तेजो नाशसे। क्या आज आप इस प्रातः जागरण-रूपी ज्ञानरत्न को उठाले जायेंगे और अपने हृदयरूपी पेटकमें इसे सुरक्षित कर लेंगे।



(४) प्रलोभन को जीतना ।

“ हिरण्मयेन पात्रेण सत्यस्याऽपिहितं मुखम् ” ।

पिछले लेखमें हमने अपने एक छोटेसे कर्तव्य (प्रातः जागरण) पर विचार किया था। उसी प्रकार व्यायाम, युक्ताहार, संध्या, यज्ञ,

स्वाध्याय आदि हमारे बहुत से कर्तव्य हैं जिन्हें कि विना पालन किये हमारा कल्याण नहीं हो सकता है । हमें अपनी अवस्था और समय के अनुसार अपने कर्तव्योंका निश्चय करना चाहिये और फिर उसपर दृढ़ होना चाहिये । इन अपने कर्तव्यों, अपने धर्मोंका सेवन करनेसे ही एक आर्य “ आर्य ” है; एक मनुष्यशरीरधारी ‘मनुष्य’ हो सक्ता है, क्यों कि एक मात्र इन्हीं धर्मोंके अनुसार चलते हुवे ही हम अपने उद्देश्य को प्राप्त कर सक्ते हैं और सर्व प्रकारकी वास्तविक समृद्धि प्राप्त कर सफल जीवन हो सकते हैं ।

इस लिये हम इस अति महत्व की बातपर विचार करेंगे कि हम अपने धर्मपर दृढ़ कैसे रहें—अपने धैर्यसे हमें विचलित कराने वाली कौनसी चीज है जिसे जान लेनेपर हम सहजतया धर्मसेवी बन सकते हैं—किस एक शत्रुपर विजय पालने से हम कर्तव्य से विचलित होनेका डर नहीं रहेगा । आशा है कि हम इस चौथे उप-देश को ग्रहण करनेके लिये सर्वथा उद्यत होंगे ।

यजुर्वेदके चालीसवें अध्याय का यह प्रसिद्ध वाक्य है—

“ हिरण्मयेन पात्रेण सत्यस्यापिहितं मुखम् ”

“ चमकते हुवे सोनेके ढकने से सत्य का मूँह ढका हुआ है ” जो मनुष्य इसकी सचाई को हृदयमें कर लेते हैं वे सदा सन्मार्ग को ही चुनेत हैं । यह एक ऐसा सत्य है जो सर्व जगत् में फैला हुआ है । सब जगह सचाई चमकीले ढकनेसे ढकी हुई है इसीलिये मनुष्य उस चमक में फस जाता है, किन्तु उसे अलगकर सत्यपर नहीं पहुंच सकता । संसारमें सब कहीं यही आकर्षण व चमक

है जो कि हमें फसाती है—हमें प्रलोभित करती है। यह इन्द्रियों के सुख हैं, भोग हैं आराम है, धन दौलत है, यश है। परन्तु मनुष्यका असली मार्ग इससे बच करके जाता है। कठोपनिषद् में यह वर्णन है कि नचिकेता तामक जिज्ञासु मृत्युके पास गया। मृत्युके कहे तीन वरोंमें से उसने दो वर मांगे जो उसे आसानीसे मिल गये। फिर तीसरा वर उसने यह मांगा कि मुझे बताओ कि मरकर जीव का क्या होता है अथवा आत्मा है या नहीं। परन्तु मृत्युने उससे कहा कि इस विषयमें बड़े बड़े देवभी संशयित होते हैं, यह गंभीर बात है, इसे मत पूछो। उसने आग्रह किया। मृत्युने तब कहा कि तू हाथी, घोड़े, रथ, दिव्य स्त्रियां, दीर्घजीवन, राज्य जो चाहे लेले, मैं तुरन्त दे दूंगा, पर इस प्रश्न को मत पूछ। परन्तु धीर नचिकेता ने देखा कि भोगोंसे तो केवल इन्द्रियोंका तेज जीर्ण होता है, दीर्घायु भी मैं ऐसी संशयित अवस्था में लेकर अधिक दुःखी ही होऊंगा—मुझे तो वह अवस्था चाहिये जो मरणरहित है। अन्तमें मृत्युको उसे उसका वर देना पड़ा। तब उसने कहा है कि दुनिया में दो मार्ग हैं, एक श्रेय मार्ग और एक प्रेय मार्ग। एक वह मार्ग है जो हमारे कल्याण का मार्ग है और एक वह मार्ग है जो हमें सुन्दर और प्रिय मार्ग और प्रतीत होता है। ये दोनों मार्ग समी मनुष्योंके सामने आते हैं। अविवेकी पुरुष इनमें से खिचावट के मार्ग में चला जाता है परन्तु धीर पुरुष विवेकपूर्वक इस कल्याण के परन्तु कठिन मार्ग को चुनता है। जो मनुष्य प्रलोभन के आने पर उसमें नहीं फसता वही धीर है। यह अवस्था हर एक मनुष्यके

सन्मुख प्रतिदिन आया करती है । एक तरफ आनन्द होता है, एक तरफ कठिनता; एक तरफ प्रलोभन होता है, एक तरफ अपना कर्तव्य । उस समय वे ही मनुष्य सन्मार्ग को ग्रहण कर सकते हैं जिनके मनने बार बार मनन करके इस वेदके उपदेशको ग्रहण किया है ।

“ हिरण्मयेन पात्रेण सत्यस्यापिहितं मुखम् ।

संसार में सब जगह यह धोखा भरा हुआ है । सत्य आडमें छिपा बैठा है । जो इस धोखेमें नहीं आते वे ही धन्य हैं । परन्तु क्या हममें से अधिकांश ऐसे नहीं हैं; जो इन्द्रियों की खिंचावट में फंस जाते हैं; और संयम के श्रेष्ठ मार्ग को छोड़ देते हैं । भोग में फंस जाते हैं; ब्रह्मचर्य को छोड़ देते हैं । धनमें फंस जाते हैं, धर्मको छोड़ देते हैं । जो इन छोटे प्रलोभनों को जीत भी लेते हैं वे फिर मान में फंस जाते हैं और सत्यको छोड़ देते हैं । यह इसी लिये कि हमने इस वेदोपदेश को ग्रहण करके विवेक की आदत नहीं बनाई है । हरएक आर्य समाज के सभ्यको अपने आर्य कर्तव्यको पालन करने के लिये यह ज्ञान ग्रहण करना चाहिये । यदि हमने अपने जीवनपर विचार करनेका समय बना लिया है तो दिन भर की ऐसी अवस्थाओंको गिनना चाहिये जब जब प्रलोभन और कर्तव्यका मुकाबिला हुआ हो और सायंकाल के समय यह देखना चाहिये कि मैं कब कब प्रलोभन में फंसा और क्यों फंसा इत्यादि । और फिर प्रातःकाल परमात्मा से बल मांगकर अगले दिन में प्रविष्ट होना चाहिये और दृढ़ निश्चय करना चाहिये कि आज सब प्रलो-

भनोंको जरूर परास्त करूंगा । इस विधिसे धीरे धीरे आप का वह अभ्यास हो जायगा । श्रेय और प्रेय दोनों वस्तुओंके आते ही आप शीघ्र ही श्रेयको ग्रहण कर लिया करेंगे । प्रत्येक आर्यको धर्माखूब बनने के लिये यह अभ्यास प्राप्त करना चाहिये ।

हमारे आचार्य दयानन्द को पूर्वजन्म से ही वह विवेक बुद्धि प्राप्त थी । उन्होंने मृत्यु के सवाल को हल करनेके लिये घर छोड़ा, जायदाद छोड़ी, गृहस्थ छोड़ा और सत्यकी तलाशमें जगह जगह धक्के खाना, जंगलोंमें कांटोंसे लोहूलुहान होकर फिरना, नाना कष्ट सहना इस सबको स्वीकार किया । विद्या प्राप्त करनेके बाद भी यदि वे चाहते तो कहीं सुखसे बैठ सकते थे, परन्तु वे हिरण्मय पात्र की फंसावट से दूर हो चुके थे इस लिये लोगोंके ईंट पत्थर उन्होंने सहे, गालियां सही, जहर खाना भी सहा, परन्तु सत्य प्रचारको नहीं छोड़ा । एक राजाने उनसे कहा कि आप मूर्तिपूजा का खण्डन छोड़ दीजिये और यह सब राज्य आपका ही है । शायद् हमें यह बड़ा आसान—सुगम—प्रतीत होता होगा कि वे कह देते “ मूर्तिपूजा अच्छी है ” । परन्तु उन्होंने सत्यको देखा हुआ था, वे स्वप्नमें भी इस फंसावट में नहीं फंस सके थे । हम में से कितने होंगे जिन्हें यदि कहा जाय कि तुम्हें हजार रुपये देंगे तुम इतना झूठ बोल दो, तो वे झूठ नहीं बोल सकेंगे । केवल दस रुपये दिये जाने पर भी अपनी मातृभूमि के विरुद्ध लड़नेके लिये हम में से हजारों तैयार हो जाते हैं । ऐसे कितने पुरुष हैं जो सस्ता होनेके कारण आज भी विदेशी कपड़ा ले सकते हैं दो एक रुपयों का ही प्रलोभन

उन्हें फंसा लेनेके लिये काफी है। ऐसे भी लोग हैं जो क्यों कि त्वर मोटा होता है और अच्छा नहीं लगता केवल इसीलिये। विदेशी धर्मको त्याग सकते हैं। इसी प्रकार हम अपनी थोड़ीसी गहूलियत के लिये भी अपने कर्तव्य और धर्म का बलिदान कर डालते हैं। यह हमारी कितनी गिरी हुई अवस्था है। हमें वेद की शरण जाकर हिरण्य की चमकसे बचना चाहिये, तभी कल्याण होगा। क्या यह वेदोपदेश हमें उठाकर सच्चा आर्य नहीं बना सकेगा।


ऋषि दयानंद का इस संसार में आकर जो महान् कार्य हुआ है उसे एक शब्दमें हम यों कह सकता है कि उन्होंने प्रेय मार्ग में बहे जाते हुवे लोगों को खडे होकर श्रेय मार्गका अवलम्बन करना बतलाया। जब वे उत्पन्न हुवे उस समय इस देशमें पश्चिमी सभ्यता जोरोंपर बह रही थी—सभी लोग इसकी चमक दमक में फंसकर बहे जा रहे थे—इस देशकी पुरानी तपोमय वैदिक सभ्यता नष्टप्राय थी। तब ऋषिने आकर अपने ब्रह्मचर्यके तपसे इस लहर को रोका। यह कितना कठिन काम था। यह ब्रह्मचारी ही कर सकता था। जब संसार की आंखें खुलेगी तब दुनिया यह समझेगी कि हम दयानन्द के कितने ऋणी हैं। पश्चिमी सभ्यता का सारांश है भोग विलास। और हमारी सभ्यता है संयम और सरलता। इस लिये आर्य समाजका उद्देश संसार को प्रेय मार्गसे हटाकर श्रेय मार्गपर लानाही है। परन्तु यदि आर्य लोगभी सत्यको छोड़ चमक दमकमें फसनेवाले हों तो कितने दुःखकी बात है। तो आज हमें

दयानन्दका स्मरण करके अपने में यह व्रत लेना चाहिये कि हम श्रेय मार्गपर ही चलेंगे उसमें चाहे कितने दुःख क्यों न हों। तभी हम अपना कल्याणकर सकेंगे और आर्य समाज द्वारा जगत् का कल्याण भी तभी कर सकेंगे।

निस्सन्देह संसार में धोखा है परन्तु इससे बचनेकी कुञ्जी यही है—

“ हिरण्मयेन पात्रेण सत्यस्यापिहितं मुखम् । ” संसार में जितनी कल्याण की चीजें हैं वे बुरी मालूम होती हैं और हमारे नाशकारी वस्तु सुन्दर और प्रिय दिखाई देती है। परन्तु कड़वी औषधिही हितकारी होती है और जिह्वा को आनन्द देनेवाले भोजन स्वास्थ्यका नाश करते हैं। सांप जैसे सुन्दर चमकते प्राणीके अन्दर जहर की थैली रखी होती है और फूलोंमें काटे होते हैं; यह बात हमें याद रखनी चाहिये। भोग अन्तमें विषकी तरह घातक होते हैं यह आजसे हरएक आर्य को ज्ञान ग्रहण कर लेना चाहिये। आराम जरूर प्रिय मालूम होता है परन्तु फल हमेशा परिभ्रम करनेसे ही प्राप्त होता है। संयम के कठोर छिलके के अन्दर ही हमारे लिये अमृतमय फल रक्खा हुआ है। जो हमारे हितकारी मनुष्य हैं वे आकर्षक नहीं है ! उनकी नसीहतें हमें कड़वी मालूम होती होगी। परन्तु हित वहीं है। इसके विपरीत ठग लोग बड़े रोचक होते हैं, मधुर वाणी बोलते हैं पर वे हमारा सब धन हरलेंते हैं। इस प्रकार कई प्रकारसे यह जगत् प्रलोभक है। हमें सन्मार्ग से हटनेके लिये इसमें बहुतसे फांस हैं, हमें इसी वेद वाक्य का अवलम्बन कर इस संसारसे तरना है। प्रलोभन को छोड़ते हुवे कर्तव्य पर ही लगन

लगाये रखनी है । हमारी बुद्धि ही ऐसी हो जानी चाहिये कि हमें अकर्तव्य कभी प्रलोभित न कर सके बल्कि जितनी प्रीति अविवेकी पुरुष की खिचावट के अन्दर होती है उससे भी अधिक आसक्ति हमारी कर्तव्य में—धर्ममें हो जाय । तब हम इस सौंदर्यको देख सकेंगे कि किस प्रकार हमारा परम कल्याणकारी करुणासागर भगवान् हमें बिल्कुल प्रलोभित न करता हुआ छिपा हुआ बैठा है । मानो वह है ही नहीं, किन्तु यह प्रकृति चमक दमक कर हमारी आंखोंमें इतनी तीव्रता से प्रविष्ट हो रही है कि मानो यही सब कुछ है और कुछ है ही नहीं । इस वेद वाक्य का अन्तिम अर्थ इस प्रकृतिके ढकने को हटाकर अन्दर छिपे हुवे सत्य स्वरूप परमात्माको प्राप्त करने से है । यह भगवान् ही हमें ऐसा बल दे कि हम इस ढकनका हटाकर उसके सत्य स्वरूपको देख सकें ।



(५) वीर्य रक्षा ।

— ब्रह्मचारी समिधा मेखलया श्रमेण लोकांस्तपसा पिपति ।

हम अब प्रलोभन को जीतना सीख चुके हैं । इसके कारण हममें बहुत बल प्राप्त हुआ होगा । आइये, इस नये बलको प्राप्त करके अब की वार ब्रह्मचर्य के महान् गुण को अपने में धारण करनेका यत्न करें । ऋषि दयानन्द के जीवनसे हमें ब्रह्मचर्यकी ही सबसे बड़ी शिक्षा मिलती है । ऋषि दयानन्दमें ब्रह्मचर्यकी महिमा ऐसी

प्रगट हुई है कि उनकी ब्रह्मचर्य शक्ति ही उन्हें और अन्य सब सुधारकों से जुदा करती है। ब्रह्मचर्यका अर्थ है वीर्यरक्षा। ब्रह्मचर्यका असली अर्थ इससे अधिक विस्तृत है, परंतु हम अभी इसका वीर्यरक्षा ऐसा ही मुख्य अर्थ लेकर आगे चलेंगे। वीर्य रक्षण करना ही काफी कठिन काम है, परंतु इसका महत्व और लाभ भी उतनाही अधिक है। वीर्य वह वस्तु है जो कि सम्पूर्ण शरीर का सारांश है, तेजस्सार है। वीर्यके एक कणमें बहुत से जीवनों को उत्पन्न करनेकी शक्ति है। तब आप कल्पना कर सकते हैं कि वीर्य कितना जीवन का भंडार है। यदि यह शरीरमें रक्षित किया जावे जो हममें कितनी जीवनशक्ति संचित हो सकती है। स्वामी दयानन्दने जगत्में आकर जो इतना महान् कार्य किया, मारी अज्ञानको हटाया, बहुतसे जीवनोंको पलड़ा, सत्यका डंका बजाया और अपने जमानेको हा बदलदिया-इनका यदि कोई भौतिक कारण ढूंढा जाय तो वह उनके शरीर में रक्षित किया हुआ वीर्य था। क्या हम आर्यसमाजियों का यह इच्छा नहीं पैदा होती कि हम भी वीर्य रक्षा करें—नष्ट होती हुई इतनी ईश्वर प्रदत्त शक्तिको रक्षित करें। जिसको वह इच्छा पैदा होती होगी वह तो अपनी इस वीर्य की अनमोल संपत्ति की रक्षा करनेके लिये बिकटसे बिकट यत्न और सब प्रकारका परिश्रम करनेके लिये अवश्य एकदम उद्यत होगा। आप पूछेंगे हम वीर्य की रक्षा कैसे करें, यह बड़ा कठिन काम है। बेशक यह कठिन काम है, परन्तु इसके उपाय भी जरूर हैं। और जिस सौमाम्यशाली पुरुषको वीर्य रक्षण की उत्कट इच्छा हुई है वह उन

उपायोंको जरूर कहीं न कहीं से प्राप्त भी कर लेगा । वीर्यरक्षण की इच्छा रखने वालों को चिन्ता की कोई जरूरत नहीं है । विशेष कर जब कि उसने प्रलोभनों को जीतनेका अभ्यास कर लिया है । वीर्य रक्षाके लिये आहार, विहार, व्यायाम आदि कैसा होना चाहिये और मनो अवस्था कैसी रखनी चाहिये इत्यादि विषयको हम इस लेखमें नहीं देख सकेंगे । इन बातों के संबन्धमें पाठकगण ब्रह्मचर्य विषयपर विस्तृत लिखी हुई पुस्तकोंका स्वाध्याय करके अवश्य लाभ उठावे । परन्तु यहां ब्रह्मचर्य के उस एक साधन का हम विचार करेंगे जो कि मेरी समझमें मौलिक साधन है । यह साधन स्वाभाविक है और अतएव प्रबल है । अर्थात् इस साधन के प्राप्त हो जाने पर स्वभावतः वीर्यरक्षा होती है और अवश्य होती है । और मैं यह भी कह देना चाहता हूं, कि इस साधनसे सम्पन्न होने के कारण ही स्वामी दयानन्द अखण्ड ब्रह्मचारी रहे थे । यह साधन एक वाक्यमें यह है—

वीर्य को किसी शक्तिके रूपमें परिणत करना । विना ऐसा किये वीर्य का संभालना कठिन है । जबतक हम वीर्य को शक्तिके रूपमें नहीं ले आते तबतक वीर्य के नाश होनेकी पूरी सम्भावना रहती है । इसलिये वीर्य का वीर्य के रूपमें न पडा रखकर उसको शक्ति बना देना ही वीर्य रक्षाका मौलिक उपाय है । वीर्य को शक्तिके रूपमें किन उपायोंसे परिणत करें यही विचार हम इस महिने के वद मन्त्र द्वारा यहांपर करेंगे । अथर्व वेदमें प्रसिद्ध ब्रह्मचर्य सूक्त है । उसमें ब्रह्मचर्य के विषयमें बड़े बड़े उत्तम उपदेश हैं परन्तु उस सूक्तमें से मैं एक मन्त्र के उत्तरार्ध को ही उपस्थित

करता हूँ । उससे ही उपदेश ग्रहण करना हमारे लिये बहुत पर्याप्त होगा । वह मन्त्र यह है—

ब्रह्मचारी समिधा मेखलया श्रमेण लोकांस्तपसा पिपर्ति ।

इस मंत्र में कहा है “ ब्रह्मचारी लोकान् पिपर्ति ” ब्रह्मचारी लोगोंको पूर्ण करता है और पालित करता है । कैसे ? “ समिधा, मेखलया, श्रमेण, तपसा ” समिधासे, मेखलासे, श्रमसे, तपसे इन चार साधनोंसे ।

यह चारों वीर्य रक्षा के भी साधन हैं, क्यों कि यह चारों ही वीर्य को शक्ति के रूपमें परिणत करनेके उपाय हैं । इनमें से पहिले उपाय है समिध् । समिध् का अर्थ है अच्छी प्रकारसे दीप्त होना । सं+इन्ध । हवन की लकड़ियों को भी समिध् इसीलिये कहते हैं क्यों कि वह दीप्त होती है । आर्यों में पुरानी प्रथा के अनुसार शिष्य गुरुके पास समिधा लेकर जाता था । उनका मतलब यह था कि मानो गुरु अग्निरूप है और शिष्य अपने आपको समिधा बनाता है और इच्छा करता है कि मुझे आप इसीतरह दीप्त कर दो जैसे कि अग्निमें समिधा डालनेसे वह समिधा भी अग्नित् दीप्त हो जाती है । इस प्रकारसे यदि आप विचारेंगे तो आप समझ जायेंगे कि यहांपर समिध् का अर्थ ‘ अपने आपको ज्ञानाग्निसे दीप्त करना है ’ । अपने को ज्ञानसे दीप्त करनेसे हमारा वीर्य ज्ञानके बनाने में खर्च होगा और इस प्रकार वीर्य रक्षा होगी । इस “ समिध् ” की बात को यदि आप पूरीतरह समझना चाहें तो आप अपने सामने दीपक का दृश्य लाइये । स्वामी रामतीर्थ जीने अपने

प्रसिद्ध “ ब्रह्मचर्य ” की व्याख्यान में यह बड़ी उत्तम उपमा दी है । यह उपमा मुझे सबसे याद रहती है । दीपक आपमेंसे हरेकके घरमें जलता है । उस में तेल होता है, बत्ती होती है, और ऊपर से वह जलता है । तेल बत्ती द्वारा ऊपर चढ़ता है और ऊपर जलता है—प्रकाशित होता है । अर्थात् तेल ऊपर चढ़कर प्रकाश के रूपमें परिणत हो जाता है—प्रकाश बन जाता है । आप समझ लेंगे कि तेलके स्थान में हमारे शरीरमें वीर्य है । यदि हम अपने आप को ऊपरसे जला दें अपने आप को दीप्त कर लें, तो हमारा वीर्य भी ऊपर चढ़कर ज्ञान बनने खर्च हुआ करेगा । हमारे सिर में पाँचों ज्ञानेन्द्रियाँ हैं । वहीं ज्ञान का केन्द्र दिमाग है । लोकों के हिसाब से सिर हमारा व्युलोक है । इसी सिरको हम ने दीप्त करना है, जलाना है । इस की दीप्ति ज्ञान से होती है । जब हमारा सिर ज्ञान से जलने लगेगा तब हमारा वीर्य स्वयमेव ही वहाँ चढ़ेगा और ज्ञानरूप प्रकाश में परिणत हुआ करेगा । इस प्रसङ्ग में पाठक ऊर्ध्व रेता होने का भाव भी समझ गए होंगे । जो योगी महात्मा होते हैं उन का शिर इसी कारण व्युलोक की तरह देदीप्यमान होता है । वे शिरमें प्राण भरकर समाधि करते हैं और “ ऋतम्भरा ” जैसी अत्युच्च ज्ञानप्रकाश की अवस्था को प्राप्त करते हैं, अत एव उनका सर्व वीर्य ऊर्ध्वगामी होकर ज्ञानप्रकाश का इन्धन बनता रहता है । हम साधारण पुरुष यदि समाधि नहीं प्राप्त कर सकते तो हमें अन्य प्रकार से मस्तिष्क को कार्य देना चाहिये, खूब मनन करना चाहिये, गम्भीर, गम्भीर

विचार करना चाहिये, मस्तिष्क से खूब काम लेना चाहिये, इस प्रकार से हमारा वीर्य भी बहुत कुछ ज्ञानाश्रिका इन्धन बन सकता है और वीर्यरक्षा हो सकती है। हमें यह याद रखना चाहिये कि हरएक वस्तु की तरह वीर्य की भी दो गति हो सकती हैं, एक उर्ध्वगति और दूसरी अधोगति। जब लोक वीर्य जैसी परम पवित्र और जीवन भण्डार वस्तु की अपने अन्दर अधोगति करते हैं, उन की अधोगति ही होनी है। और जो मनुष्य इस की उर्ध्व गति करते हैं वे स्वभावतः उर्ध्वगति, उन्नति को प्राप्त होते जाते हैं, जितनी मात्रा में उर्ध्वगति करते हैं उतनी ही मात्रा में उन्नति को प्राप्त होते हैं। अतः अपने को ज्ञान से दीप्त कर पूरे यत्न से जहां तक हो सके वहां तक हमें वीर्य उर्ध्वगति ही प्राप्त करनी चाहिये। इस प्रकार 'समिधा' द्वारा हम मूलतया वीर्यरक्षा करते हैं। यह पहला उपाय हमें वेदने दर्शाया है।

दूसरा उपाय है मेखला। मेखला को हिन्दी में तडागी या तगड़ी कहते हैं। स्मृति ग्रन्थों के अनुसार ब्रह्मचारी के लिये कटिप्रदेश में मेखला बान्धने का विधान है। इसका वास्तविक प्रयोजन क्या है—यह मैं ठीक नहीं जानता। ऐसा सुना जाता है, कि यह वीर्य-रक्षा में सहायक होती है और कई अण्डकोषों के रोगों के लिये रक्षक का काम देती है। परन्तु इस से एक और भाव समझ में आता है—यह है कटिबद्धता का भाव। ब्रह्मचारी को कटिबद्ध रहना चाहिये, हमेशा तैय्यार, हमेशा चुस्त रहना चाहिये। न जाने कर्तव्य किसी समय क्या आज्ञा देवे। जैसे कि युद्धका सिपाही हमेशा

चुस्त और चौकड़ा रहता है कि न जाने अभी क्या करना पड़े सी तरह ब्रह्मचारी को सदा कर्तव्यके लिये तैय्यार, कमर कसे हुए रहना चाहिये । उसे हमेशा जागृत रहना चाहिये, सोते हुए भी जागृत रहना चाहिये; कभी भी प्रमादी-आलस्ययुक्त नहीं रहना चाहिये । कटि बद्धता से उल्टा है आलस्य ढीलापन जब मनुष्य आलसी होता है, ढीला पड़ा रहता है तब उस के वीर्यनाश होने की सदा सम्भावना रहती है । सोते हुए का ही वीर्यनाश होता है । इससे विपरीत जब मनुष्य सदा कर्तव्योन्मुख होकर चुस्त रहता है, तब इस कार्य में जो शक्ति खर्च होती है उसे शरीरस्थ वीर्य पूरा करना रहता है । अर्थात् वीर्य इस शक्तिमें परिणत होता रहता है । यह वीर्यरक्षा का दूसरा साधन है । वीर्य की शक्तिमें परिणति का प्रारम्भ में विवेचन अच्छी तरह हो चुका है । इस लिये अब इन उपायों की विस्तृत व्याख्या की जरूरत नहीं । तीसरा साधन है श्रम, परिश्रम, मेहनत ! यह साफ बात है । श्रम करने से वीर्यरक्षा होती है और श्रम से विपरीत आराम-तलबी से—आराम की इच्छासे वीर्य नाश होता है । अतः ब्रह्मचर्य की इच्छा करने वालों को सदा श्रम करना चाहिये । शारीरिक श्रम-व्यायाम से वीर्य रुधिरमें समिश्रित होता है । एवं अन्य मेहनत के कार्य करने से भी वीर्य शक्ति के रूप में खर्च होता है । अतः हमें श्रम के जीवन को बड़ी खुशीसे अपनाना चाहिये ।

इस के बाद चौथा तप का साधन आता है । यह एक प्रकारसे सबसे मुख्य है । ब्रह्मचर्यसूक्तमें तप का बार बार वर्णन आता है ।

द्वन्द्वोंके सहने को तप कहते हैं। अपने कर्तव्यमार्ग में जो कष्ट आवें उन्हें सहना तप है। यह ब्रह्मचारी को निरन्तर करना चाहिये। गर्मी सर्दी सहनेका, भूख प्यास सहने का उसे अभ्यास होना चाहिये। इसी प्रकार और नाना तरह के द्वन्द्व हैं जिन्हें कि मनुष्य जितना सहने वाला होगा उतना ही वह वीर्यरक्षक होगा। उदाहरणार्थ हम शीतोष्ण को सहें—शीत को कपडे द्वारा सहना छोड़कर धीरे धीरे यह अभ्यास करें कि अपने वीर्य से बनने वाली शरीरस्थ सहन शक्ति के द्वारा ही शीत को सह सकें, और गर्मी को भी बाह्य उपकरणोंसे न सह कर इसी सहन शक्ति से सहने का अभ्यास करें तो हमारी वीर्यरक्षा होगी। वीर्य का इस प्रकार बहुत उत्तम सद्बचय होगा। आशा है पाठकगण यहां तक के विवेचन से इन चारों उपायों का वीर्यरक्षामें साधनत्व भली प्रकारसे समझ गए होंगे।


शायद कोई पूछता है, कि हम तप श्रम आदि कठिन साधनोंसे वीर्यरक्षा ही क्यों करें? मैं इस प्रश्नका अर्थ समझता हूं। यह प्रश्न ठीक है। विना किसी लक्ष्य के वीर्यरक्षा भी नहीं की जा सकती है। जिसके सामने कोई लक्ष्य ही नहीं है वह किस लिये करे? इस लिये सब से बड़ी बात तो यह है कि हमारा कुछ लक्ष्य होना चाहिये। इस अन्त्रमें वह लक्ष्य “लोकों का पालन पूर्ण” कहा है। असल में प्रत्येक मनुष्यका लक्ष्य अपने लोकों को पूर्ण करना और लोकसंग्रह करना ही है, जिसके लिये उस ब्रह्मचर्य करना चाहिये। परन्तु सामान्यतया कुछ न कुछ लक्ष्य होना भी

पर्याप्त है । जिस ने अपने जीवन का कुछ थोड़ा सा भी लक्ष्य बना रखा है वह उसी लक्ष्य के लिये ज्ञान दीप्ति प्राप्त करेगा, उस के लिये सदा कटिबद्ध रहेगा, सदा श्रम करेगा और तप करेगा अतः वीर्यरक्षा को भी प्राप्त करेगा । कि जिसका जितना भारी लक्ष्य होगा उसके लिये वीर्यरक्षा करना उतना ही आसान होगा । ऋषि दयानन्द तो एक महान् लक्ष्य लेकर दुनिया में प्रविष्ट हुए थे । वे वस्तुतः लोगों का पालन और पूरण करने के ही लिये जन्म थे । उन्हें विषयों की तरफ देखने के लिये भी फुरसत कहां थी । इस लिये उन्होंने अपने को ज्ञानसे संदीप्त किया और सारी आयुभर कर्तव्य के लिये कटिबद्ध रहे वे सारा जीवन भर श्रम करते रहे और उन्होंने बालकपनसे जितना तप कष्ट सहन, किया उतना दुनिया में विरले लोग ही करते हैं । इसी लिये वे अखण्ड ब्रह्मचारी रहे ।

आप पूछेंगे कि हम क्या करें ? हम तो दयानन्द जैसे महापुरुष नहीं हैं, हम तो दुनिया में कोई सन्देश लेकर नहीं आये । मैं कहूंगा कि आप दयानन्द के शिष्य हैं । यही पर्याप्त है । हर एक आर्यसमाजी यह गर्व कर सकता है कि मैं आदित्य ब्रह्मचारी दयानन्दजीका शिष्य हूं । दयानन्द हमारे लिये अखण्ड ब्रह्मचारी रहे । आर्यसमाजही उनका पुत्र कहा जा सकता है । यदि हम अपने को दयानन्द का पुत्र न मानकर केवल अपने को दयानन्दका अनुयायी मानें तो भी हम भारी ऋषि-ऋण का बोझ अपने कंधों पर अनुभव करेंगे । क्या इस ऋण से मुक्त होना हमारा कार्य नहीं है ? क्या यह छोटा लक्ष्य है ? क्या इसके लिये ब्रह्मचर्य की

जरूरत नहीं है। आप में से बहुतसे सज्जन प्रायः गृहस्थाश्रम में होंगे इस लिये वैदिक रीतिके अनुसार सन्तान उत्पन्न करना बेशक आपका कर्तव्य है। परन्तु इस पितृऋण को उतारने के आतिरिक्त और किसी कार्य में अपने वीर्य का व्यय करना अपने गुरु को कलंकित करना है। आप को ऋषिऋण उतारने के लिये गृहस्थधर्म करते हुए भी ब्रह्मचारी रहना चाहिये। क्या आप प्रण करेंगे कि हम दयानन्द के अनुयायी ऋतुगामी होने के सिवाय सदा वैदिकधर्म के लिये ब्रह्मचारी रहेंगे। आइये आज हम ऋषि दयानन्द की ब्रह्मचर्यमयी दमकतो हुई गुरुमूर्ति को अपने मन में अच्छी तरह से बिठला कर उम के सामने प्रतिज्ञा करें कि 'मैं आपका शिष्य ब्रह्मचारी रहूंगा' उन की ब्रह्मचर्य मयी मानस मूर्तिका बार बार ध्यान करके इसे अपने में यहां तक समादे कि जब कभी हमारे सामने इस प्रतिज्ञा के तोड़ने का प्रलोभन आवे-पाशविक भोग में फसने का जोरदार प्रलोभन आवे-तो उससे भी सहस्र गुना तीव्रता से हमारे सामने हमारे गुरुकी यह मूर्ति आ खड़ी हो और वह आकर हम को मना करे, उन की मन्युमरी हुई आखें हमारी तरफ घूरती हुई हमें दिखाई दें और हमें यह गम्भीर आवाज सुनाई दे कि इस वीर्य पर तुम्हारा अधिकार नहीं है इसपर वैदिक धर्म का अधिकार है। इस लिये मैं कहता हूँ कि यदि आप दयानन्द नहीं हैं तो ब्रह्मचारी दयानन्द के शिष्य तो हैं पुनः संस्थापक गुरु के अनुयायी वैदिक धर्मके तो हैं। यह अनुभव आपको ऐसी स्फूर्ति देगा जिससे कि आपको वीर्यरक्षा करना बहुत आसान हो जायगा और वीर्यनाश करना असम्भव हो जाएगा।

इसमें तो कुछ सन्देह नहीं है । कि आर्य समाज के समासद पितृ ऋण के उतारने के कर्तव्यको छोड़कर सदा ब्रह्मचारी रहे तो आर्य समाज में जो आज शक्ति है उस से हजार गुना शक्ति इसमें आ-जायगी । इस बात में मुझे तनिक भी सन्देह नहीं है ।



कृषन्निष्फाल आशितं कृणोति यन्नध्वानम प्रवृत्ते चरित्रैः ।
वदन्ब्रह्मावदतो वनीयान्पृणन्नापिरपृणन्ततमाभि ष्यात् ॥

१०।११।७।७

इस मास में आप के सामने त्याग या दान के विषय पर कुछ विचार प्रस्तुत करना चाहता हूँ । दान के विषय में वेदमें बहुत जगह बहुत कुछ लिखा है । पुराने समय से अबतक सब लोक दान और त्याग की महिमा करते आए हैं । पर प्रश्न यह है कि हम दान क्यों करें दान करने से तो हमारी हानि होती है—घटती होती है । मैं ने इस महिने वेद से यही उपदेश ग्रहण किया है कि हमें अपनीही भलाई केलिये त्याग करना अवश्यक है । इसी बात का इस लेख में विस्तार पूर्वक वर्णन करना है । दान के विषय में वेद में वैसे तो और भी बहुत से उत्तम उत्तम वचन हैं, परन्तु मैं ऋग्वेद के प्रसिद्ध दान सूक्त में से केवल एक मन्त्रार्थ को ही आप के सामने रखता हूँ—

— कृषिभित्फाल आशितं कृणोति यन्नध्वानमप्रवृत्ते चरित्रैः—

ऋ. १०।११७।७

—“ खेती करता हुआ ही फाल (हल का अग्रभाग) अपने आप को सुतीक्ष्ण बनाता है और मार्गपर चलता हुआ मनुष्य अपने चलने द्वारा त्याग करता जाता है । ” इस वेदवचन में हमें दान क्यों करना चाहिए यह बात दो उपमाओं द्वारा समझाई गई है । यदि हम इन उपमाओं को समझ लें तो हम सब दान का माहात्म्य समझ लेंगे । पहले कहा है कि हल से यदि कर्षण किया जाता रहे तो वह तीक्ष्ण हो जाता है अर्थात् वह और अधिक कृषिके योग्य हो जाता है । इस के विपरीत यदि वह पड़ा रहे तो जङ्गल लग कर वह भूमि के विलेखन के योग्य नहीं रहता । इसी प्रकार दान करने से मनुष्यका मनुष्यत्व बढ़ता है मनुष्य अपने कार्य करने के लिये अधिक योग्य हो जाता है । हल चलनेसे घिसता है—अपना कुछ अंश त्याग करता है, इस लिये तीक्ष्ण होता है अर्थात् जिस कार्य के लिये वह बनाया उसमें समर्थ रहता है । इस के विपरीत जङ्गल लग जाने से मार में तो वह फल जरूर बढ़ जाता है परन्तु अपने कार्य में योग्य नहीं रहता । इसी प्रकार मनुष्य दान न देनेसे बेशक अधिक वस्तुओं वाला होता है, परन्तु उस अधिक सामान का बोझ ही उसे उस कार्य के योग्य नहीं रहने देता, जिस कार्य के लिये कि उसे दुनिया में पैदा किया है । उस पर रुपये का जङ्गल लग जाता है इस लिये वह अपने कर्तव्यमें तीक्ष्ण नहीं रहता । वह तीक्ष्णता कायम रखने के लिये त्याग करना परम आवश्यक है ।

दूसरा उदाहरण त्याग के विषय को और भी अधिक साफ कर देता है। उस में यह बताया गया है, कि मनुष्य को चलने के लिये त्याग करना पड़ता है। इस त्याग के कारण ही वह आगे पहुँचता है। जैसे कि यदि मैं ने यहां से अपने घर जाना है तो मैं एक कदम आगे रखूंगा। इससे मुझे एक कदम आगे का स्थान प्राप्त हो जाएगा। परन्तु यदि मैं अब यह कहूँ कि यह तो मेरा स्थान हो गया है उसे मैं नहीं छोड़ूंगा, तो मैं दूसरा कदम नहीं बढ़ा सकता और कभी भी अपने घर पर-लक्ष्य पर नहीं पहुँच सकता। अगला कदम बढ़ाने के लिये पिछले कदम से प्राप्त हुए स्थान का छोड़ना जरूरी है। इस लिये वेदने कहा है, कि मार्ग पर चलता हुआ मनुष्य त्याग करता जाता है। जब हम अपनी उन्नति की एक अवस्था को पहुँच जाते हैं, तब उससे अगली ऊँची अवस्था में पहुँचने के लिये पहली अवस्था की सब कमाई को स्वाहा कर देना पड़ता है-हवन कर देना पड़ता है। हवन उस त्याग का नाम है जो कि हमें उस से श्रेष्ठ वस्तु बदले में देता है। हवन शब्द “हु दानादानयोः” धातु से बना है। इसका दान (देना) और आदान (लेना) दोनों परस्पर विरुद्ध हैं। परन्तु ये बड़े सार्थक हैं। इस का अर्थ होता है “ दान करना आदान के लिये । ” जब हम किसी वस्तु को त्याग करते हैं इस लिये कि उस से अधिक उत्तम वस्तु हमें मिले तब हवन करते हैं। अर्थशास्त्र की भाषा में इसे कहें तो “ विना दाम कोई वस्तु नहीं मिलती । ” दान देने में त्याग करना होता है। इस लिये इस का शुद्धरूप यह है कि विना त्याग के कोई वस्तु नहीं

मिल सकती है । असल में मनुष्य में पिछली कमाई को स्वाहा करते हुए और इस प्रकार हवन के कदमों से चलते हुवे ही अपने लक्ष्यपर पहुंचना है ।

आप इन उपमाओं को खूब सोचें । आप इन्हें जितना सोचेंगे उतनी ही दान की आवश्यकता आपमें जागृत होगी । आप धीरे-धीरे त्याग करने के लिये आतुर होने लगेंगे । जब मनुष्य दान देता है, त्याग करता है तभी नई नई वस्तु के आगमन को प्राप्त करता है । जैसे कि यदि एक जल प्रवाहका रोका जावे तों वहां जलका आगमन भी बन्द पड जावेगा । अथवा ऐसे समझिये कि एक बालक के पास पानीसे भरा कटोरा है और अब वह मातासे दूध लेना चाहता है यदि वह यह चाहे कि मैं पानी का भी त्याग न करूं, तो वह दूध किस जगह लेगा । उसे उत्तम चीज को पाने के लिये पहिली चीज का त्याग करके जगह बनानी चाहिये । मनुष्य शरीर में से कुछ त्याग करता है तब वह नया भोजन ग्रहण करने के योग्य होता है । हम श्वास बाहर छोड़ते हैं तब अन्दर श्वास ले सकते हैं क्या हम जीवित रह सकते हैं यदि हम अन्दर ही श्वास लेते जावें और बाहर न छोडे । बल्कि हम देखेंगे कि जितनी अच्छी तरह से हम बाहर श्वास छोड़ें उतना ही अधिक श्वास हमारे अन्दर प्रविष्ट होगा । और उपवास शास्त्रज्ञ कहते हैं, कि उपवास को दिनों में हमारा शरीर प्रतिदिन जितना घटता है उस के बाद भोजन शुरू करने पर उससे चार गुणा अधिक वेगसे हमारा शरीर प्रतिदिन बनता है । क्यों कि उस त्याग की क्रिया से शरीर शुद्ध होता है और शुद्ध शरीर में ग्रहण करने

की शक्ति बढ़ जाती है। इस लिये त्याग करना घाटे का सौदा तो कभी नहीं है। अपि तु जीवित रहने तक के लिये त्याग जरूरी है। उच्च संपत्ति प्राप्त करने का उपाय ही दान है। जो मनुष्य दान न दे कर अपनी सम्पत्ति बढ़ता है वह यह भारी भूल कर रहा होता है कि जो धन उसके लिये नहीं है उसे फजूल अपने पास रखता है वह अपनी अस्वस्थ बुद्धि करता है। इसका परिणाम यह होता है, कि चोरी, आगलग जाना बैंक टट जाना आदि सैंकड़ों तरीकों से उस से धन छीन लिया जाता है। क्यों कि ईश्वरीय नियमों के अनुसार वही हमारे पास रह सकता है जो कि हमारे भलेके लिये है। यदि हम इसे स्वयं खुशी से त्याग नहीं देते तो वह से हम छीन लिया जाता है।

हमारी और पाश्चात्यों की सम्यता में यही एक भारी भेद है। पश्चिम में जब तक गरीब लोक तंग आकर अमीरों को लूट नहीं लेते तबतक गरीबोंका अधिकार स्वीकृत नहीं किया जाता। परन्तु भारतीय सम्यता में स्वयमेव दान देना हर एक का आवश्यक कर्तव्य रखा गया है। ये पांच यज्ञ क्या क्या है ? ये सब विना मांगे देना हैं। उदाहरणार्थ अतिथियों को विनाखिलाए न खाना अतिथियज्ञ है। भारत के इतिहास में ऐसी बहुतसी बातें प्रसिद्ध हैं जब कि गृहस्थी कई दीनों तक स्वयं भूख रहें परन्तु आए हुए अतिथियों को अपना सब कुछ दे दिया। इसी कारण उस समय में समाज में शान्ति थी। हर आदमी अपने में पूर्ण नहीं होता। विना दूसरेसे लेन देना किये समाज नहीं चल सकता, इस

लिये उस समय हर मनुष्य के लिये दान करना कर्तव्य रखा जाता था, और इस लिये दूसरों के छीनने का अधिकार कभीभी स्वीकार करने की उस समय जरूरत नहीं थी Socialism और Bolshevism आदि कुछ नहीं कर सकते जब तक कि समाज में दान भाव न भरा जाए। इस दान भावके बढ़ाने का तरीका है “रुपये की कदर को घटाना” रुपये से सहस्रों गुणा श्रेष्ठ धन है “ज्ञान”। उस समय ज्ञानधनी की कदर बढ़ाई जाती थी। ब्राह्मण जिसके पास दूसरे समय का भी भोजन नहीं होता था वह राजा से भी बड़ा समझा जाता था। आज कल के बड़े आदमी की पहचान या कदर रुपयेसे है। यदि वह रुपये की जरूरत नहीं अनुभव करता तो भी उसे यह धन रखना पड़ता है। क्योंकि आदमी की योग्यता इसी में है कि कौन कितना कमाता है। कौन कितना त्याग करता है, इसकी जगह यह देखा जाता है कि कौन कितना अधिक वेतन पाता है। जब इस प्रकार ज्ञानियोंको भी धन का बटौरना जरूरी हो तब बेचारे वैश्यों और शूद्रों के लिए क्या बचे। वस इसी लिए झगडा है। यदि ब्राह्मण “अपरिग्रह” को धारण करें और उनकी पूजा ज्ञान के कारण हो, और क्षत्रिय की पूजा उसकी शूर-वीरता और बल और साहस के कारण हो, तो वह धन स्वयमेव ही जो उस के अधिकारी में हैं उन्हीं वैश्यों और शूद्रों के पास पहुंच जाए। पर यह तभी हो सकता है जब समाज में त्याग को महत्व दिया जाए हर एक गृहस्थी पंचमहायज्ञ अर्थात् नाना प्रकार से दान देना अपना कर्तव्य समझ कर प्रतिदिन करें। ऐसी सभ्यता का आश्रय करने से ही समाज में शान्ति रह सकती है।

कुछ मास हुए Modern Review पत्रिका में एक टिप्पणी लिखी गई थी जिस का शीर्षक था The Savage अर्थात् “जंगली” इसमें एक दर्शक ने अफ्रीकाकी एक जंगली जाती (जो कि इतनी असभ्य है कि कपड़े पहना भी नहीं जानती) के एक परिवार का आखों देखा वर्णन किया था । उस जंगली का दो दिन तक भोजन नहीं मिल सका था इस लिये उसके बच्चे और बच्चे की मा बड़े कृश हीन और आतुर थे । तीसरे दिन कहीं वह जंगली शिकार प्राप्त कर सका । उसे पकाना शुरू किया गया । भूके बच्चे अब पके को ही खानेको व्याकुल हो रहे थे, परन्तु माता पिता ने बड़े यत्न से उसे बचाए रखा, जब भोजन पक गया तब उसे हाथ में लेकर वह जंगली अपनी झोंपड़ी से बाहर निकला और बाहर खड़े होकर बड़ी जोर से चिल्लाया कि “ क्या कोई भूका है—वह भोजन कर लेवे ” फिर दूसरी दिशामें खड़े होकर चिल्लाया कि “ यदि किसी को भोजन की जरूरत हो तो वह हमारे साथ शरीक हो ” इसी प्रकार चार बार चारों दिशाओं में उसने भोजन खाने वाले को इतनी जोर दार आवाज में बुलाया कि मानो उस की आवाज सारे अफ्रीका में गूंज जाएगी । फिर कुछ देर प्रतीक्षा को जब कहीं से कोई आवाज नहीं आई तब कहीं परिवार वालों ने मिल कर तीन दिनों के बाद वह भोजन किया । क्या वे असभ्य हैं या हम, जो कि दूसरों के मुख का ग्रास हमेशा छीनने यत्न करते रहते हैं । चाहे आप सभ्यता किसी चीज का नाम रखें परन्तु जिस समाज में हरएक मनुष्य औरों को भूला न

रख कर फिर स्वयं खाता है उसी समाज में सब लोग सुखी रह सकते हैं और सबको सुख ही चाहिये फिर चाहे आप उस समाज को सम्य कहे या असम्य इसी लिये इसी सूक्त में वेदने कहा है—

—केवलाघो भवति केवलादी ।

‘ अकेला भोजन करनेवाला केवल पापको ही खाता है । ’
इसी की प्रतिध्वनि भगवान् कृष्णने भगवद्गीता में की है—

—भुञ्जते ते त्वघं पापा य पचन्त्यात्मकारणात् ।

जिस समाज में विना दूसरेको खिलाए खाना पाप समझा जाए वहीं स्वाभाविक सुखशान्ति विराजमान हो सकती है । मनुष्य तो भूखे मरने पर लड मर करभी भोजन छीन सकते हैं इस लिये उन का भय भी हो सकता है परन्तु बेचारे पशुपक्षी आदि तो बिल्कुल निस्सहाय ही होते हैं । परन्तु इस वैदिक सभ्यता में प्रतिदिन बलि वैश्वदेव यज्ञ करके उनके भी हिस्से स्वयमेव दे लिये जाते हैं । यह वैदिक सभ्यता में विशेषता है, इस लिये कमसे कम आर्य समाज में तो हरएक व्यक्ति को अपना वैयक्तिक लाभ समझते हुए त्याग करना चाहिये और दान को अपना “ प्राण ” समझना चाहिये । अपने समाज में धनकी कदर हटानी चाहिये और त्यागकी कदर बढ़ानी चाहिये । इस प्रकार यदि हम पहिले अपनी समाज को सुधारेंगे-अपनी समाजको वैदिक धर्मी बनायेंगे, तो कभी हम सब संसारकी समस्याओं को भी अपने वैदिक आचरण द्वारा हल कर सकेंगे ।

शायद आप कहेंगे कि त्याग का ! सुन कर भी हमें श्रद्धा

नहीं जमती । विश्वास नहीं होता कि त्याग करने से अवश्य लाभ होगा । मेरी समझमें तो भी आप को वेदवचन पर विश्वास रखकर त्याग ही प्रारंभ करना चाहिये । यह ठीक है कि विना श्रद्धाके प्रवृत्ति नहीं होती परन्तु श्रद्धा भी कुछ न कुछ प्रवृत्ति से ही होती है । और यह समझ कर कि क्योंकि वेद त्याग का उपदेश करता है और क्यों कि आचार्य दयानन्दका जीवन भी हमें यही दिखलाता है आप एक बार त्याग कीजिये, त्याग करने पर आपको जो आनन्द का स्वानुभव होगा उससे त्याग में भी श्रद्धा हो जायगी । उस श्रद्धावश फिर आप ज्यों ज्यों अधिक त्याग करेंगे त्यों त्यों आप की श्रद्धा भी बढ़ती जायगी । और एकदिन आयगा जब कि आप अपना सर्वस्व त्याग करना भी खेल समझेंगे । इसलिये आप खाली बैठकर श्रद्धाकी प्रतीक्षा न करें, किन्तु श्रद्धा न जमती हो तो भी त्याग की तरह कदम बढ़ाइये । कदम बढ़ानेसे श्रद्धा भी स्वयमेव जम जायगी । मुझे यहां पर कविसम्राट् रवीन्द्र ठाकुर का एक हृदयग्राही गीत स्मरण आता है । उसका हिन्दी अनुवाद मैं पाठकों को जरूर सुनाना चाहता हूं । आप इसे जरा ध्यान से पढ़ें ।

‘ मैं गांव की गली में द्वार द्वार पर भीक मांगता हुआ फिरता था, जब की एक भव्य स्वप्न की तरह तेरा स्वर्णमय रथ दूर से दिखाई पड़ा और मैं विस्मित होगया कि यह राजाओंका राजा कौन है ।

‘ मेरी आशाएं ऊंची चढ़ गईं और मैं ने सोचा कि मेरे बुरे दिनोंका अन्त होगया और मैं इस प्रतीक्षा में खड़ा होगया कि

आज मुझे विना मांगे भिक्षा मिलेगी और इस भूल पर ही सब तरफ से अशुक्तियों की वर्षा हो जाएगी ।

‘ वह रथ मेरे पास आकर खड़ा होगया । तेरी दृष्टि मुझ पर पड़ी और तू मुस्कराहट के साथ नीचे उतरा । मैं ने अनुभव किया कि अन्त में मेरा भाग्योदय हो ही गया ।

‘ तब तूने एक दम अपना दायां हाथ पसारा और कहा “ तेरे पास मुझे देने के लिये क्या है । ”

‘आह ! यह कैसा राजकीय उपहास था कि भिखारी के आगे अपना हाथ पसारना ! मुझे कुछ सूझ न पड़ा और मैं खड़ा रह गया और फिर अपनी झोली में से धीरे से एक बहुत ही छोटा अन्न का कण निकाला और इसे तुझे दे दिया ।

‘परन्तु मैं आश्चर्य में डूब गया जब कि मैं ने शाम को झोली खाली करने पर यह देखा कि उस भीक तुच्छ ढेरी में एक सोने का छोटासा कण है । मैं फूट फूट कर रोया और पछताया कि हाय ! मुझे अपना सर्वस्व तक तुमारे लिये दे डालने की हिम्मत क्यों न हुई ॥ ”

सब मनुष्य ऐश्वर्य चाहते हैं । और सर्वैश्वर्यवान् परमात्मासे सच-मुच हमें सब कुछ मिल सकता है । परन्तु परमात्मा हम से सदा यही पूछते रहते हैं कि तुम दान कितना करते हो, त्याग कितना कर सकते हो । और हम जितना थोड़ासा त्याग करते हैं, हमें पीछेसे पता लगता है कि हमारा उतना थोड़ासा त्याग सुवर्ण मय हो जाता है । तब मनुष्योंको त्याग में श्रद्धा होती है । तब वह

पछताता है कि कितना अच्छा होता कि मैं सब कुछ दे देता । शायद हमें भी कभी ऐसे ही पछताना पड़े । इस लिये आइये ईश्वर से हिम्मत की याचना कीजिये । वह हमें त्याग करनेकी हिम्मत देवे । इस से मत घबराइये कि त्याग से आप का नाश होगा । यह कभी नहीं हो सकता । जितना हम त्याग सकेंगे उतना ही उच्च ऐश्वर्य प्राप्त कर सकेंगे । महात्मा लोग जो अपना सब कुछ त्याग देते हैं उन्हें सब संसार का ऐश्वर्य मिल जाता है । हमारे आचार्य स्वामी दयानन्द उन्हीं महात्माओं में से थे । वे जिस कुल में उत्पन्न हुए थे वह कुलीन घर था—वह बड़ा प्रतिष्ठित कुल था—उस कुल के पास बड़ी जायदाद थी । उन्होंने इस सब सम्पत्ति और भोग को त्यागा । इसे त्याग कर उन्होंने जो उच्च ऐश्वर्य प्राप्त किया उसे भी लोकोपकार में ही स्वाहा कर दिया, उस से अपना कुछ भोग सिद्ध न किया । इस लिये वे भगवान् के उन सच्चे पुत्रों में से हुए जो कि अपना सब कुछ त्याग कर, ईश्वर के सब ऐश्वर्य पर अपना स्वत्व प्राप्त करते हैं । हम आर्यसमानियों को भी चाहिये कि हम इन त्याग की सीढ़ियों पर चढ़ते हुए हवन के कदमों द्वारा उसी स्थान पर पहुंचें जिसे कि हमारे आचार्यने प्राप्त किया था ।

भगवान् दयानन्द हमारे पथ दर्शक हों ।

(७) देशभक्ति ।

माता भूमिः पुत्रोऽहं पृथिव्याः । अथर्व. १२।१।१२

ऋषि दयानन्द के जीवनसे और वेदके उपदेश के अनुसार जिस देशभक्ति के गुणका मैं इस महिने के लिये उल्लेख करना चाहता हूं, वह ऐसा गुण है जिसकी कि इस देश के (भारत वर्षके) लोगों में विशेष कमी है इस लिये जैसे कि प्रत्येक अन्य वैदिक धर्म के अंगमें आर्यसामाजिक पुरुषों को अग्रणी होना चाहिये । वैसे ही इस देशभक्ति के अत्यावश्यक गुण के विस्तार में भी आर्यसामाजिक भारतवासियों को विशेषतया पथ प्रदर्शक का काम करना चाहिये । यदि हम इस बात को समझेंगे तो हममें प्रत्येक व्यक्ति अपने में देशभक्ति का गुण लानेका शीघ्र प्रबल यत्न करेगा ।

यह लिखनेकी जरूरत नहीं कि क्योंकि अभीतक आर्यसामाजिक भारतदेश तक ही परिमित है और इस देशके सभी लोगोंने अभीतक देशभक्तिको अच्छी तरह नहीं सीखा है, अतः स्वभावतः मैं इस लेखमें भारत देश की भक्ति का वर्णन करूंगा । इस से पाठक यही समझें कि मैं यह लेख भारतवासी वैदिकधर्मियों को दृष्टि में रखकर लिख रहा हूं, यद्यपि सामान्य तया कहा जा सकता है कि अन्यदेशों में उत्पन्न होने वाले वैदिक धर्मियों को भी इन्ही वैदिक सिद्धान्तों के अनुसार अपनी देशमाता की सेवा करनी चाहिये और इस महान्

धर्म का पालन करते हुए सामाजिक सुखसंपत्ति बढ़ाकर वैयक्तिक सुखसंपत्ति भी पाकर कृतकृत्य होना चाहिये ।

हम में देशभक्ति की कमी क्यों है ? इस का कारण यही समझ में आता है कि हमने अपने हृदय को फैलाया नहीं है, अपनी दृष्टि को विस्तृत नहीं किया है । मैं चाहा करता हूँ कि हर एक भारत-वासी अपने विशाल घर को देखे और वहाँ अपनी वेदोक्त माता का दर्शन करे । यदि मैं आपसे आपका घर पूछूँ तो शायद आप अपने छोटेसे चार दिवारी से धिरे हुवे घर की तरफ इशारा करेंगे । और अपने दोचार भाई बहनों की जननी को माता कह कर बतलायेंगे परन्तु हमें इस से ऊपर उठना है और उठ कर जिस अपने विशाल घरकी वन्दनीया माता को देखना है वह कुछ और है । इसके लिये अपने हृदयको दूरतक विस्तृत कीजिये, दिलको खोल दीजिये । यदि आप इस असली माताको देखना चाहते हैं तो ऐसा ही करना होगा । तब आप देखेंगे कि हमारा विस्तृत घर वह है जो कि काश्मीर से कन्याकुमारी तक और कच्छ से कामरान तक फैला हुआ है, जिसमें कि पंजाब, संयुक्त प्रान्त, बंगाल मद्रासादि प्रान्त ऐसे हैं, जैसे कि एक घरके कई कमरे होते हैं । इस घरमें दोचार नहीं किन्तु ३० करोड भाई बहने बस रहे हैं । क्या आपने अब अपनी माता को देखा ? इस ३० करोड हिन्दु मुसलमान सिक्ख व ईसाई आदि भाई बहनोंकी जननी अपनी वृद्धा माता को पहचाना ? वह यह माता है जिस की कि सेवा के लिये यदि जरूरत हो तो हमें अपनी दो चार भाई बहनों की माता को त्याग देना चाहिये और

अपने क्षुद्र घरका बलिदान कर देना चाहिये । यह वह माता है जिसे अभी तक न पहचानने और अतएव उसकी सेवा तत्पर न होने के कारण हम अनगिनत दुःख और विपद उठा रहे हैं और दुनिया में महापतित दुःखागार बने हुए हैं और जिसकी एक मात्र सेवासे ही फिर हमारा उद्धार हो सकता है । यही सेवा किये जाने योग्य और बन्दना किये जानेके योग्य हमारी माता है । “बन्दे मातरम्” की पवित्र ध्वनि उठाकर देशभक्त लोग इसी माता को नमस्कार करते हैं । आइये वैदिक धर्मी बन्धुगण ! हम इस माताके आगे सिर झुकायें और वेदके शब्दोंमें अनुभव करें—

माता भूमिः पुत्रोऽहं पृथिव्याः । अ. १२।१।१२

‘ यह मातृभूमि मेरी माता है और मैं इस विस्तृत पृथिवीका पुत्र हूँ । ’ यह अथर्ववेद के प्रसिद्ध पृथिवीसूक्तका एक वाक्य है, जो कि इतना स्पष्ट है कि एक संस्कृत न जानने वाला भी इसका अर्थ समझ सकता है । इस सूक्तमें मातृभूमि विषयक बड़ा ज्ञान लिखा हुआ है परन्तु हम तो यदि केवल इस एक वेदवाक्यको ही अपना लें और इससे यह समझ जावें कि यह भूमि हमारी माता है और हम सब इसके पुत्र हैं तो हम कुछके कुछ बन जायें । हर एक भारतवासी को अपना भाई समझने लगे । जैसे कि अपने माता पिता गुरु परमात्मा आदिके प्रति हमारे कर्तव्य हैं वैसे ही इस देशमाता के प्रति भी अपने आवश्यक कर्तव्यों को समझने लगे, और इसकी सेवाके लिये अपना सब कुछ अर्पण करने को भी तैयार हो जायें । तब हमें समझमें आवे कि तिलक महाराज जैसे हमारे दिव-

गत माई किसकी सेवा में अपना जीवन अर्पण कर गये । और गांधिजी जैसे हमारे वर्तमान माई किस पवित्र काम के लिये हमें बुला रहे हैं ।

माता की दुःखित दशा ही इन हमारे माननीय माईयों को क्षण-भर भी चैन नहीं लेने देती जरा इस अपनी जननी की दशा अपनी आंखसे देखो । जिस माताके पुत्रही अपनी मांको न जानते हों उस की कैसी दशा होगी ? भगवान् ही उसका मालिक है । अन्य सब देशवासी अपनी देशमाता को तो जानते हैं, इसी लिये अन्य त्रुटियों के होते हुवे भी वे सुखी हैं । हम क्या करें ! हमारी माताके सुपुत्र तिलक, गोखले, दादाभाई आदि हमें मार्ग दिखाने का यत्न करते हुए गुजर गये । इस समय भी माता का ऐसा लाल विद्यमान है जिसका कि नाम जब तक यह जगत है अमर रहेगा । परन्तु तो भी हमें सफलता क्यों नहीं मिली । इसका कारण यही है कि हममें से अभी बहुत से ऐसे हैं जिन्होंने अपनी माता को नहीं समझा है । हमने मुखसे ' वन्दे मातरम् ' की काफी चिल्लाहट मचाई है पर दिलसे उस माता की वन्दना नहीं की है । नहीं तो हममें इतनी फूट कभी नहीं रह सकती थी । आइये ! आज से हम अपनी माता को अपने दिल में बिठा लें इस के सामने अपने अन्य सब छोटे छोटे स्वार्थों को त्याग दें और मिल कर राष्ट्रीय आज्ञा के पालन करने में लग जाये तब देखेंगे कि तीस कोटी की जननी को क्या संकट रह सहता है ।

परन्तु इस मातृसेवा के कार्य में सब से अधिक कर्तव्य आर्यस-

माज का है। क्यों कि आज से बहुत पहले एक ऋषिने अपनी इस माता की दुःखावस्था देखी थी और फलतः आर्य समाजको जन्म दिया था। उसे उस गुलामी के पूरे राज्य के जमाने में भी अपने चक्रवर्ती राज्य की याद आया करती थी। उसने देखा क्या कि मां के न केवल हाथ बंधे हुवे हैं, न केवल उसके मुख में कपड़ा घुसा हुआ है परन्तु उसकी छाती पर शत्रु पांव रखे खड़ा है, “यह देश विदेशों से पादाक्रान्त हो रहा है” उसने माताके बन्धन छुड़ाने का मौलिक उपाय करनेके लिये इस संस्थाकी स्थापना की थी ऐसा हम आज कह सकते हैं। उनका पूरा उद्देश्य तो माता को बन्धन से छुड़ाकर उसे स्वतंत्र कर उसकी दुनियामें प्रतिष्ठा स्थापित करना और उसके पास उसके पुराने ऋषि मुनियों से संचित जो वैदिक धर्म का खजाना है उसे दुनिया को देकर शान्ति फैलाना था। पर हमने अब तक क्या किया है! अभीतक तो माता को बन्धन से भी मुक्त नहीं किया है। बन्धन से मुक्त ही नहीं, बहुतों ने तो अभी उसके दर्शन भी नहीं किये हैं। वैदिक धर्मियों के सामने कितना भारी काम है। हम अभीतक चाहे कहीं अपना मन भटक रहे हों पर समय आगया है, कि हमें मातृसेवा के लिये अपना पूरा ध्यान देना होगा। यह हमारा पहला कार्य है।

इस लिये इस महीने माताके दर्शन अवश्य कर लीजिये।

उसकी दुःखित दशा को देखकर अपने कर्तव्य निश्चित कर लीजिये। जरा देखिये कि यदि माता स्वाधीन होती तो भी उसकी सेवा शुश्रूषा की सतत आवश्यकता थी, परन्तु अब जब कि

उस की यह हालत है तब तो हमें अन्य सब काम छोड़ कर इसमें लगना चाहिये । माता के प्रति अपने कर्तव्यों को हम पूरा नहीं कर रहे हैं इसी कारण हम इतने विपद्ग्रस्त हैं । यह आप विचारेंगे तो पता लगेगा कि हमारा इस माताके प्रति कितना भारी कर्तव्य है । इस का बिना उद्धार किये सचमुच हमारे सब काम रुके पड़े हैं ।

माता की मूर्ति यदि आपको दिखाई दे गई है तो इसे बार बार विचार कर हृदय में स्थिर कर लीजिये । फिर जब कभी विदेशी वस्त्र पहनने का या कोई अन्य राष्ट्रीय पाप करने का प्रलोभन उपस्थित हो तब जरा इस माता का स्मरण कर लिया कीजिये । यदि कभी माता के लिये धन देने, मन देने, या तन तक देने में हिच किचाहट हो तब आचार्य दयानन्द के यह शब्द कानों में गूंजने दिया कीजिये कि “माता की छातीपर शत्रु पैर रखे हुये हैं । ” और बातों का क्या कहना है तब तो मरना ही आप को बड़ा आसान प्रतीत होगा । स्वदेशी वस्त्र पहनना या चर्खे के लिये समय निकालने की तो शिकायत रह ही नहीं सकती, तब तो आप आसानी से ऐसे ऐसे घोर तप भी करलेंगे कि सब दुनिया देखकर चकित होगी । बस केवल एक बार माता को देखने की देर है ।

(८) चरखा ।

या अकृन्तन्नवयन् याश्च तत्तिरे या देवीरन्ताँ अभितो
ददन्त । तास्त्वा जरसे सं व्यायंत्वायुष्मतीदं परि
धत्स्व वासः ।

अ० १४।१।४५.

इस बार जिस विषय पर मैं कुछ शब्द लिखने लगा हूँ उस का सम्बन्ध कई कारणों से हमारे वर्तमान राजनैतिक आन्दोलन से भी हो गया है । इस लिये इस विषय पर कुछ अधिक लिखने की जरूरत नहीं । आपने महात्मा गांधीजीके इस विषय पर बहुत से उपदेश सुने या पढ़े होंगे । और राष्ट्रीय महासभा की इस विषयक आवाज भी आपके कानों तक जरूर पहुंची होगी । इस सम्बन्ध में मैं उनसे अधिक और कुछ नहीं लिख सकता । यदि किसी का ध्यान अभी तक इस तरफ आकृष्ट नहीं हुआ है तो मेरे इस छोटे से लेख से कुछ लाभ होने की संभावना नहीं है परन्तु तो भी मैं एक अन्य प्रकारसे अर्थात् एक वैदिक धर्मा की हैसियत से इस लेख माला में चर्खे के विषय पर कुछ लिखना चाहता हूँ । लिखना ही नहीं चाहता किंतु लिखना अपना आवश्यक कर्तव्य समझता हूँ क्यों कि यह एक ऐसा विषय है जो कि वैदिक धर्मियों के बतलाने के प्रकरण में छोड़ा नहीं जा सकता ।

अतः जो सज्जन इस विषयमें विस्तारसे (अर्थात् देशसेवाकी दृष्टिसे भी) जानना चाहते हो उनकी सेवामें मैं यही कहूंगा कि वे महात्मा गांधीजी के लेखोंको पढ़ें और जो पहले से पढ़ते हैं वे उनका और मनन करें और यह अनुभव करें कि दरिद्र भारत के लिये चर्खा एक अनमोल वस्तु है, यह हममें फिर से जान डालने वाला है और भूखे भारतीयों के लिये सचमुच कामधेनु है । परन्तु इस लेखमें मैं जो कुछ कहना चाहता हूँ वह यह है कि चर्खा एक

वैदिक सभ्यता की चीज है, अंग्रेजी राज्य से पहले हमें लडाई आदि के और कई दुःख बेशक थे, परन्तु तब तक भारतवासी भूखे नहीं थे; क्यों कि तब तक हमने वैदिक धर्मके एक छोटे से अंगभूत इस चरखे को नहीं छोड़ा था । तब तक कपड़े जैसी सर्वोपयोगी वस्तु के लिये हम कभी पराधीन नहीं हुवे थे, अतः लडते झगडते हुए भी हम सुखी थे, धनी थे और मानी थे । परन्तु जब से सुस्ती और आरामतलबी के असुर ने हमें बाजार से बना बनाया कपड़ा लेना सिखला दिया तभी से हम निःसहाय और भीखमंगे हो गये हैं । साथही इस थोड़ेसे समय में चरखे को ऐसा भूल गये हैं कि अब मालूम होता है कि चरखा कोई एक नयी चीज है । अमी ८० या ९० वर्ष पहिले भारतवर्ष बढिया से बढिया हात कते और हाथ बुने पवित्र वस्त्रों से न केवल तीस कोटि भारतवासियोंके तनको ढांपता था किंतु अन्यदेशों के शोकीनों के लिये भी हाथ से कात और बुन कर उन्हें यथेच्छ वस्त्र उपलब्ध कराता था । हमारे देश का यह एक खास हुनर था जिसका कि हम अभिमान करते थे । बुद्ध भगवान् जब उपदेश देते हुवे भ्रमण करते थे उस समय का उनका एक स्त्रियों को दिया हुवा उपदेश मिलता है जिस में कि उन्होंने 'सूतकातना, धुनकना, ओटना, सूत रंगना' आदि के विषय में बहुत कुछ कहा है जिससे कि पता लगता है कि उस समय में यह कार्य कितना प्रचलित था और कितना आवश्यक समझा जाता था । उससे पहिले मनुस्मृति और वेदतक सब समयके ग्रन्थों में इसका उल्लेख पाया जाता है । मुझे शर्म आती है कि

आज हमें इस बातके लिये भी प्रमाण देने की जरूरत हो रही है कि पहिले सदा से चर्खा चला आ रहा है और अभी अंग्रेजी राज्य के जमाने पर ही छूटा है। यह तो ऐसा स्वभावतः चला आ रहा है जैसे कि घर घर भोजन पकाना आदिसे चला आ रहा है।

पर शायद आप कहेंगे कि 'अब समय बदल गया है' अब कलायन्त्रों का जमाना है। सूत कातना और बुनना तो कलाओं से भी हो सकता है। पर मैं कलाका खण्डन नहीं करता हूँ। चरखा भी एक कला है। बड़े बड़े पुतलीघरों (कारखानों) के लिये अवश्य वैदिक धर्ममें गुंजायश नहीं हैं बल्कि वे वैदिक धर्म के लिये विपरीत हैं। परन्तु इस विषय में भी मुझे बहुत लिखने की जरूरत नहीं है, क्यों कि आज कल के भी बहुत से विचारक आपको अच्छी तरह बतला देंगे कि इन महाकारखानों से संसार को कितनी हानियाँ हुई हैं, और हो रहीं हैं। तो भी वैदिक दृष्टिकोणसे देखते हुवे मैं संक्षेपसे कहना चाहता हूँ कि—

(१) वैदिकधर्मके आदर्शभूत सादगी और जीवन की सरलता के सिद्धान्त के अनुसार चरखा ही जरूरी है। हमने अब अपने जीवन को बहुत विषम कर लिया है इसी लिये इस समय हमें चर्खा समयानुकूल नहीं प्रतीत होता। परन्तु यदि कुछ समय पहिले चरखे के जमाने में सब लोग सुख से जीवन निर्वाह करते थे तो अब वैसे ही क्यों नहीं कर सकते हैं।

(२) और कपडे जैसी हरएक व्यक्तिके जीवनोपयोगी वस्तु (मिल मालिकों) कारखानासंचालकों के हाथ में नहीं छोड़ी जा

सकती । इस के लिये तो घर घर में चर्खा पहुंचा कर स्वाधीनता प्राप्त करानी चाहिये ।

(३) हमारा इस तरफ भी ध्यान जाना चाहिये कि अपने ऊंचे विचारों की और पवित्रता की अनुकूलता के लिये भी हाथ बुने कते वस्त्र ही वांछनीय हैं, ठीक ऐसे ही जैसे कि उच्च जीवन में अनुकूलता प्राप्त करने के लिये शुद्ध और पवित्र भोजन की जरूरत होती है । आशा है वैदिक धर्मी लोग इस बारीकी को भी अनुभव करेंगे । इस प्रकार विचार और तर्कना से भी हम समझ सकते हैं कि वैदिकसभ्यता में वस्त्रों की उत्पत्ति गृहव्यवसाय से ही होनी चाहिये ।

परन्तु मैं तो वैदिक धर्मियों को केवल उनकी एक प्रतिज्ञा स्मरण कराना ही पर्याप्त समझता हूं । अर्थात् शब्द प्रमाण उपस्थित करता हूं । और वह स्पष्ट है । आपमें से जिन का विवाह वैदिक रीति (या हिंदु रीति से भी) हुवा है उन्होंने वहां ऐसी प्रतिज्ञा की है । हर एक वैदिक धर्मी को, चाहे उनका विवाह यथोचित रीति से न हुवा हो, इस प्रतिज्ञा से अपने तर्क बद्ध समझना चाहिये । वह जब कन्या को वस्त्र देता है तब कहता है ।

या आकृन्तन्नवयन् या अतन्वत् । यश्च देवीस्तन्तूनभितो ततन्थ ।
तास्त्वा देवीर्जरसे संव्ययस्वायुष्मतीदं परिधत्स्व वासः ।

(संस्कार वि० विवाहप्रकरण)

अथर्व० १४।१।४५

‘ जिन देविओं ने काता है और बुना है, ताना किया है और उसमें दोनों तरफ से बाना डाला है । वे तुझे बुढ़ापे तक वस्त्र से ढांपती रहें । आयुष्मती होती हुई तू इस वस्त्र को धारण कर । ’ जन्मभर हाथ कते बुने वस्त्र धारण करने की यह प्रतिज्ञा आप याद करें । इसी प्रतिज्ञा के कारण हमारे विवाहों में यह प्रथा थी और अब भी बहुत जगह प्रचलित है कि विवाह के समय कन्या को एक चर्खा भी भेंट किया जाता है ।


इस विषय में और बहुत से वेद मंत्र होते हुवे भी, मैंने इस मंत्र को इस लिये उपस्थित किया है क्यों कि इस मंत्र को बोलकर हर एक गृहस्थ ने प्रतिज्ञा की है । यदि आप इसे भूल गये हों तो अब फिर याद कर लीजिये । यह प्रतिज्ञा ईश्वर के सामने सब सज्जन मंडली के बीच में हर एक आर्य (हिंदु मात्र) ने विवाह की गयी है । क्या यह हो सकता है कि आप इस प्रतिज्ञा के निवाहना न चाहते हो ? तो हमें चाहिये कि यदि अभी तक ऐसा नहीं किया है तो उस के लिये भी प्रायश्चित्त करें और आगे के लिये व्रत लें कि आज से हाथ कता बुना वस्त्र ही पहिनेंगे और वह भी अपने घर की देविओं से कते हुवे सूत का । हमें अपने घरमें देविओं के लिये कातना आवश्यक रखना चाहिये । यदि वे कहीं अपना कर्तव्य नहीं समझती तो हमें चाहिये कि हम कातकर उदाहरण उपस्थित करें । हमें आग्रह करना चाहिये कि धर्म-पत्नी अथवा दूसरी अवस्थामें माता भगिनी आदि नहीं कतेगी तो हम वस्त्र नहीं पहिनेंगे । तभी हमें चर्खेको पुनरुज्जीवित कर सकेंगे ।

इस मंत्र में कन्या को “ आयुष्मती ” कहा है । हात कते बुने वस्त्र पहिनने से सचमुच आयु बढ़ती है । जिस सूत को धर्म-पत्नी या अपनी बहिनें और मातायें प्रेम से तथा अपने मनके हितभरे भावसे कातेंगी और इन्हीं भावों को वस्त्र में बुन देंगी, वह वस्त्र जरूर हमारे शरीर के लिये कल्याणकारी होगा । इसकी अपेक्षा वह वस्त्र जो कि वर्तमान कारखानों में (चाहे हिन्दुस्थान के कारखानों में ही) बना है जिस में कि मजदूरों ने नाना दुःख क्लेश मानते हुवे और बहुत सी अवस्थाओं में आचार नाश आदि आत्मिक हानितक करते हुवे काम किया है, वह वस्त्र यहि हमारी आयु सर्वथा घटायगा नहीं, कमसे कम बढ़ायेगा भी नहीं, । इन वस्त्रोंको जो आज कल प्रायः पहिनाये जाते हैं पहिना कर कन्या को ‘ आयुष्मती ’ कहना मुझे बड़ी क्लेशदायक मखौल मालूम होती है ।

परन्तु यह सब बात मैंने वैदिकधर्म की दृष्टिसे लिखी है अर्थात् यदि हमारा देश राजनैतिक तौर पर स्वाधीन हो तो भी वैदिक धर्मानुयायियों को कपडा गृहव्यवसाय से ही बना हुवा पहिनना चाहिये । परन्तु अब जिस समय की हम इतनी बुरी तरह गुलामी में फसे हुवे हैं और चर्खेद्वारा उद्धार हो सकता है तब तो चर्खे के प्रति हमारा कर्तव्य एकदम कई गुणित अनुपात में बढ़ जाता है । तब को केवल आर्यस्त्रियों को ही नहीं, परन्तु प्रत्येक आर्यपुरुष को भी आपद्धर्म के तौर पर प्रति दिन कातने के लिये समय देना चाहिये । कुछ भी करते हुवे हम अपनी मातृभूमि की अवस्थाको कैसे भुल सकते हैं । अतएव (यदि हमने देशभक्ति के गुण को

कुछ धारण किया है) चख को इस अवस्था में भुलाना, यदि मैं इस के लिये नरम सा शब्द प्रयोग करूं, केवल 'पाप, है ।

तो हमें अपने अंतःकरण से पूछना चाहिये और इस का क्रिया-त्मक उत्तर देना चाहिये; ' क्या मुझ आर्यका घर एक दिन के लिये भी चरखे की गुंजान से रहित रह सकता है ? '



“ श्रद्धया विन्दते वसु । ”

प्रायः सुना जाता है कि हम आर्यसमाज के सभासदों में श्रद्धा की कमी होती है । यह कहा तक ठीक है यह तो पाठकोंको अपने हृदयों से पूछना चाहिये । कई बार स्वयं इस लेख के लेखक का ऐसा दौर्भाग्य हुआ है कि कई अन्यमतावलम्बी बड़े भद्र पुरुषोंने केवल यह जानकर कि आर्यसमाजी है यह निश्चय से मान लिया था कि यह अवश्य श्रद्धा रहित है और इससे बड़ी कठिनाई उपस्थित हुई । जरा विचारिये यह हम पर कितना भारी लाञ्छन है । इस ऋषिस्मरणके सुअवसर पर हमें चाहिये कि हम अपने परसे यह लाञ्छन भी शीघ्रसे शीघ्र दूर करने का प्रबल यत्न करें । आशा है कि यदि हम इस दिशामें थोड़ासा भी यत्न करेंगे तो आसानीसे इस श्रद्धा प्राप्तिमें हम कृत कार्य हो सकेंगे ।

हम में श्रद्धा की कमी क्यों है ? कुछ ऐसा प्रतीत होता है कि जिस जमाने में आर्यसमाज का उदय हुआ उस समय अन्ध विश्वास का सर्वत्र राज्य था । इस लिये आर्यसमाज को तर्कका विशेषतया अवलम्बन करना पड़ा । परन्तु यह तर्क शायद हममें इतना बढ़ गया है कि अपनी सीमा को उल्लंघन कर गया है और इस लिये श्रद्धा विहीनता का यही कारण नहीं है ?

इस लिये हमें श्रद्धा और तर्क का ठीक ठीक स्थान समझ लेना चाहिये । आवश्यक तो ये दोनों वस्तुएं हैं । उनको दो विरोधी वस्तुयें समझना बड़ी भूल है । ये दोनों तो भाई और बहने हैं और परस्पर अत्यंत साहाय्यक हैं । एक सूत्र में कहा जाय तो श्रद्धा होनेपर ही हम अगला तर्क ठीक कर सकते हैं तथा तर्क द्वारा श्रद्धा स्थापित होती है । इसके समझनेके लिये हमें श्रद्धाका स्वरूप देखना चाहिये । श्रद्धा का सरल भाषार्थ है “सत्यमें विश्वास” इसका शब्दार्थ भी श्रुत्+धा अर्थात् सत्य की धारणा ऐसा होता है । जब तक हमारी किसी सत्य में श्रद्धा नहीं होती तब तक वह सत्य हमारे हृदयमें पूर्ण तरह नहीं जमता । श्रद्धा ही हमारे अन्दर सत्य को दृढ़ता से जमा देती है । और जब हममें कोई सत्य जम जाय सभी हम उस के आधारपर तर्क द्वारा अगला ज्ञान प्राप्त कर सकते हैं । उदाहरणार्थ—यदि हमें इस प्रसिद्ध व्याप्ति में कि ‘जहां जहां धुआं होता है वहां अवश्य आग होती है’ श्रद्धा न हो तब हम इस आधार पर कोई ज्ञान नहीं पा सकते—तर्क नहीं कर सकते । अतः तर्क के लिये श्रद्धा जरूरी है । और श्रद्धा भी तर्क से होती है । जब हमें किसी मनुष्य में या

ग्रन्थमें श्रद्धा होती है तो असल में हमारा मन पहले तर्क करता है कि ऐसे मनुष्य की या इस मनुष्यकी, ऐसे ग्रंथ की या इस ग्रंथकी बातें सच्ची ही होती हैं अतः यह जो कुछ कहता है वह ठीक है । नहीं तो हर एक आदमी या हर एक बात में हमारी श्रद्धा क्यों नहीं हो जाती । वस्तुतः जहां कहीं हमारी श्रद्धा जमती है वहां पहले तर्क काम कर चुका होता है । अतः यह स्पष्ट है श्रद्धा और तर्क परस्पर अत्यंत संबद्ध हैं । जिस में जितनी अधिक श्रद्धा होगी वह उतना ही उच्च तर्क कर सकेगा और ठीक सत्य प्राप्त कर सकेगा । हम में श्रद्धाकी कमी है अतः हमारा तर्क भी हमें बहुत दूर नहीं पहुंचाता और हमारे लिये उच्च सत्य को नहीं प्रकाशित करता ।

इस लिये जरा ऋषिबोध की घटना परही विचार कीजिये । बालक मूलशंकर के रूपमें विद्यमान उस भावी ऋषिने उस रात बेशक यह तर्क किया कि जो अपने शरीर पर से चूहे को भी हटा नहीं सकता वह शिव नहीं हो सकता । परंतु हमें इसका यह तर्क ही दिखाई देता है इसकी आधारभूत जो गहरी श्रद्धा उसमें विद्यमान थी उस पर हमारी दृष्टि नहीं पहुंचती । उस महान् बालक को पता लगा कि उसदिन शिव के उपलक्ष्यमें उपवास करना चाहिये उसने माताद्वारा रोके जाने परभी श्रद्धावश उपवास किया । उसे बड़ों से पता लगता था कि इस शिवरात्रि को जागरण करना चाहिये, बस उसने रातभर जागरण व्रत का निश्चय करलिया और संपूर्ण रात्रि आखों पर पानी के छीटे डाल डाल कर अपने व्रतको निवाहा ।

उस छोटेसे बालक की यह श्रद्धा अनुभव करने ही योग्य है। इसी श्रद्धा का बल था कि वह ऐसा महान् तर्क कर सका जो कि षोडशे सहस्रों की आंखें खोलने वाला हुआ। यदि तर्क न्याय शान्त्र पढलेनेसे ही। आ जाता हो उन पुजारियों में भी कई न्याय के पढे हुए पण्डित होंगे जो कि वहां शिवमन्दिर में उस रात पडे सोते रहे, जब कि श्रद्धामय मूलशंकर पास जागता रहा। इसीलिये चाहे उन्होंने सैकड़ों बार शिवमूर्ति पर चूहे चढने जैसे दृश्य देखे होंगे परन्तु फिरभी वे मूलशंकर जैसा तर्क न कर सके। इसका कारण यही है कि बिना श्रद्धा के ठीक तर्क किया ही नहीं जा सकता। असली तार्किक वही है जो कि श्रद्धालु है इस अश्रद्धालुओं के तर्क प्रायः कुतर्क होते हैं और वे हमें सत्य पर नहीं पहुंचाते तथा कहीं ओर भटका देते हैं।

अतएव भगवान् व्यास ने लिखा है “ तर्का प्रतिष्ठानात् ” यदि हम हर एक बात सचमुच तर्क से ही निश्चय करने लगे तो हम एक छोटीसी क्रिया भी नहीं पूरी कर सकेंगे। परन्तु मनुष्य स्वभावतः बहुत सी बातों को बिना तर्क के मान लेता है। “ श्रद्धामयोऽयं पुरुषः ” हमारे शायद तीन चौथाई काम जरूर कर केवल श्रद्धा के बल पर होते हैं। यदि हम हर एक बात में तर्क करने लगे तो हमारा जीवन ही असंभव हो जाय। हम सब तर्क द्वारा जान ही नहीं सकते इसी लिये शब्द प्रमाण मानने की आवश्यकता होती है नहीं तो बौद्धों की तरह प्रत्यक्ष और अनुमान ही हमारे लिये काफी थे। परन्तु हमें चूंकि तर्क के अप्रतिष्ठान आधार पर नहीं

रह सकते इसलिये हमें अनुमती पुरुषों की, आप जनों की बात मान लेनी आवश्यक होती है और वह प्रामाणिक होती है। ऐसी अवस्थाओं में सत्य जानेनेका और कोई तरीका हो नहीं होता। यदि मैं जन्म से अन्धा हूँ तो स्पष्ट है कि मैं किसी वस्तु के रूपको नहीं देख सकता और उसके आधार से किये जानेवाला तर्क भी नहीं कर सकता। तो जो वजि आंखसे देखने हैं की उन्हें मैं सब आंख वालों के कहने पर यदि श्रद्धा कर न मान लूँ, और इस दर्शन से अनुमित वालों को भी मैं न मान लूँ, तो मैं केवल अपनेको ज्ञानसे वंचित करूँगा और हानि उठाऊँगा। इसी तरह असल में हम सब लोग बहुत सी बातों के लिये अन्धे हैं-जिन उच्च अवस्थाओं को हमने प्राप्त नहीं किया है वहाँ के सत्यों को हम नहीं जान सकते और इन सत्यों के आधार पर तर्क करके जानी हुई बातों को भी नहीं जान सकते। इसलिये यदि इस स्थिति को प्राप्त कोई आप्त पुरुष हो या फिर उस के वचन हों तो हमें उसकी बात पर श्रद्धा ही करनी चाहिये। वहाँ तर्क करना वृथा है। यदि हम उस की बात नहीं मानेंगे तो हमारी ही हानि है और कुछ नहीं। इस लिये ऋषि मुनि महात्माओं पर श्रद्धा करनी चाहिये। वेदपर श्रद्धा करनी चाहिये। उन आप्तों की कही बातें यदि पूरी तरह नहीं समझमें आती हो तो भी कुछ देर तो श्रद्धा पूर्वक आचरण करते हुवे उन्हें समझने का यत्न करना चाहिये। यह बात व्यर्थ है कि हमें तर्कसे यह समझ में नहीं आयी। वहाँ श्रद्धा ही तर्क है। एक कथा है कि एक कुँवे के मेंढक के पास एक समुद्र का मेंढक

गया । समुद्रके हे मेंढक ने कहा कि समुद्र बहुत बड़ा है । पास पड़े हुवे पत्थरकी तरफ इशारा करके कूपमण्डूकने पूछा ' क्या इससे भी बड़ा है ? ' उसने कहा ' इससे क्या इस कुँवेसे भी न जाने कितना बड़ा है । ' इस पर इस कुवे के मेंढक को बड़ा घुस्सा आ-गया और उसने कहा ' जा झूठे, तू यहां से चल जा । ' यह बिचारा कुवेका मेंढक जिसने कि कुवेके सिवाय कभी कुछ वस्तु नहीं देखी कैसे मान सकता है कि कुवे से भी बड़ी वस्तु कोई होगी । यही हालत बहुत बार हमारी होती है । कई बार सचमुच किसी सूक्ष्म सत्य के बताये जाने पर हमें क्रोध आया करता है, जहां कि असलमें हमें श्रद्धा होनी चाहिये । इस प्रकार ज्ञान प्राप्त करने के लिये श्रद्धा और शब्द प्रमाण कितने आवश्यक हैं यह पाठक समझ गये होंगे ।

साथ ही सत्य में श्रद्धा होनेसे बड़ा बल प्राप्त होता है । श्रद्धा के बल पर हम दुनिया में जम जाते हैं । यदि हम तर्क करें तो हमें खड़े खड़े होने को जगह नहीं है । ऐसी हालत में हम सदा संशयित अवस्थामें रहेंगे इसलिए हमें चाहिये, कि जिस चीज का ज्ञान हो जाय कि यह सत्य है उस पर हम श्रद्धा करें-इस पर दृढ विश्वास जमावें । यदि हमारी किसी एक सत्यपर ही पूरी श्रद्धा हो जाय तो हममें इतना बल प्रगट हो जायगा कि बड़ा आश्चर्य होगा । सब महापुरुष दुनियाकी किसी एक सच्चाई में अगाध विश्वास रखने के कारण ही महापुरुष हुए हैं ! ऋषि दयानन्द की सत्यपर श्रद्धा थी—परमात्मापर अटल श्रद्धा थी, इस लिये वे परमात्मा को सदा

अपने साथ अनुभव करते थे और उस की सर्व शक्तिमत्ता की छाया अपने ऊपर समझते हुए सत्य का प्रचार करते थे । इसी लिए वे इतने बली थे निर्भीक थे प्रतापी थे । यदि हमें पूर्व जन्ममें विश्वास हो आत्मा की अमरतामें विश्वास हो, कमा के अलट फलमें विश्वास हो सत्य की ही जय होने में विश्वास हो, तप की शक्तिमें विश्वास हो इनमेंसे किसी एक बात में अटल श्रद्धा हो तो हम असाधारण पुरुष बने बिना नहीं रह सकते । श्रद्धामें ऐसा ही बल है । इस श्रद्धा से विपरीत है अविश्वास संशयात्मता । भगवान् कृष्णने चौथाई श्लोकमें कह दिया है “ संशयात्मा विनश्यति ” संशयस्वभाव पुरुष का नाश होता है । हमारी किसी भी सत्यमें दृढ़ श्रद्धा न होनेके कारण हम हरएक बातमें शंकित रहते हैं, “ इससे न जाने क्या होगा इसका कुछ फल होगा या नहीं । ” हमारे सब काम इसी संशयात्मतामें किये जानेके कारण वे सब निर्वल होते हैं और उन का कुछ फल नहीं होता अथवा बहुत अपर्याप्त फल होता है । इसी लिये वेदने बतलाया है ।

श्रद्धया विन्दते वसु ।

हरएक प्रकार की सफलता श्रद्धासे मिलती है । परमात्मा की भिन्न भिन्न शक्तियों में विश्वास ही “ देवताओं में श्रद्धा ” है । जिसका जितने बड़े सत्य में विश्वास होगा उसमें उतना ही अधिक बल प्रगट होगा और सफलता मिलेगी । जहातक मनुष्यों में श्रद्धा होती है, निःसंशयावस्था रहती है वहां तक वह बड़े वेगसे और शक्तिसे काम करता है यह सभी के अनुभव की बात होगी । इसलिये श्रद्धा जमाने का सरल उपाय यह है कि हम दिन में जो

भी काम करें हर एक काम श्रद्धासे करें इससे यह जरूर फल होगा इस विश्वास के साथ करें । श्रद्धा विहीन होकर, उसके लाभ में सन्देह रखते हुए या उसे निष्फल समझते हुये अप्रसन्न मनसे कोई भी काम न करे । हर एक कार्य का “ वसु ” तो श्रद्धासे ही प्राप्त होता है । यह बात किसकी अनुभव की हुई नहीं है कि यदि एक ही काम और समान काल में एक बार अश्रद्धासे और एक बार श्रद्धासे किया जाय तो उसका फल क्रमशः “ बहुत कम लाभ ” “ बहुत अधिक लाभ ” होता है । तो हम यदि निष्फल कार्य नहीं करना चाहते तो हम अपने सब कर्म श्रद्धासे करने चाहिये । संध्या श्रद्धासे कीजिये, व्यायाम श्रद्धा से कीजिये, शयन श्रद्धासे कीजिये, अपना हर एक काम श्रद्धासे कीजिये । चौबीसों घंटे हमारे अन्दर श्रद्धाका राज्य रहे । तब हम इस वेदोक्त प्रार्थना में संमिलित हो सकेंगे कि—


श्रद्धां प्रातर्हवामहे श्रद्धां मध्यन्दिनं परि ।

श्रद्धां सूर्यस्य निमृहचि श्रद्धे श्रद्धापयेह नः ॥

ऋ० १०।१९।१९

अर्थात् प्रातः हम अपने में श्रद्धा को बुलावें, दिनभर हममें श्रद्धा रहे, सायं को भी श्रद्धा का आह्वान करे, हे श्रद्धे ! तू हमें सदा श्रद्धायुक्त रख ।

यदि हम इस प्रकार अपना जीवन श्रद्धा मय बनावेंगे तो हम श्रद्धामूर्ति दयानन्दके शिष्यों पर कोई लाञ्छन न लगा सकेगा कि आर्य समाज के लोक साधारणतः अश्रद्धालु होते हैं ।



— अग्रे व्रतपते व्रतं चरिष्यामि तत्ते प्रब्रवीमि
तच्छ्रेयं तन्मे राध्यतामिदमहमनृतात्सत्यमुपैमि ।

एक बार एक विद्वान् लेखक ने ऋषि दयानन्द पर लिखनेके लिये 'सत्यका दूत' यह अतीव उपयुक्त शीर्षक दिया था । सचमुच दयानन्द सत्य का सन्देश लेकर ही संसार में आये थे । उन्होंने दुनिया में जहां कहीं असत्य देखा उसका खण्डन किया और जहां जो सत्य देखा वह जरूर कहा, फिर चाहे सब संसार उनसे नाराज हो जाय, लोग इंटे बरसायें या जहर भी दे दें । उन्हें सत्य प्यारा था-सदा प्यारा था और सत्यस्वरूप परमात्मा में भक्ति थी । पिछले लेखमें यह जान चुके हैं कि सत्य और श्रद्धा बहुत नजदीकी वस्तुयें हैं सत्य में विश्वास का नाम ही श्रद्धा है । इसलिये श्रद्धालु दयानन्द स्वभावतः " सत्यके दूत " हुवे और जगत् में ईश्वरीय सन्देश फिरा गये । सत्यार्थ का प्रकाश करना ही एक मात्र उनका जगत् में उद्देश्य था । हम उनके आर्य समाजमें उनके इस महान् सन्देश का अनुसरण करनेके लिये ही प्रविष्ट हुवे हैं । वे जो हमारे लिये खजाना छोड़ गये हैं उस में एक चमकता हुआ अनमोल हीरा यह है ।

सत्यके ग्रहण करने और असत्य के
त्यागने में सदा उद्यत रहना चाहिये ।

यह सब जगत् अटल सत्य नियमसे चल रहा है । सबने सत्य स्वरूप तक सत्यमार्ग से ही पहुंचना है । इसीलिये उपनिषद् में कहा है—“सत्यमेव जयते नाऽनृतम् सत्येन पन्था विततो देवयानः ।”

और इसीलिये सत्य सब से बड़ा धर्म है । सब पुण्य कार्य, सत्यमें समाजाते हैं और सब अधर्म और सब पाप ‘असत्य’ या ‘अनृत’ इस शब्द से समझे जा सकते हैं । क्यों कि धर्म और अधर्म अटल सत्य नियमों का पालन करना और तोड़ना है । जब हम सत्य व्यवहार करते हैं, तब जगत् की सब शक्ति हमारे पीठ पर होती है, हमारे अनुकूल होती है और जब हम थोड़ासा भी असत्य कस्ते हैं, चाहे हम न जानें, तब हम महान् शक्ति को ललकारते हैं और स्वभावतः दुःख पाते हैं । जो है वह सत्य है और है नहीं वह असत्य है, तो सत्य के विपरीत आचरण करना, व्यर्थ में अपना सिर शिला से टकराना है । यदि हम इस इतनी स्पष्ट बात को समझ जाय तो हम कभी भी असत्य बोलना न चाहें, कभी भी असत्य न सोचें और कभी असत्य न करें ।

संसारमें अवश्य धोखे से भी सफलता मिलती दिखायी देती है । परन्तु यह सफलता क्षणिक होती है और असलमें अवास्तविक होती है । फिरभी यह जितनी सफलता दिखायी देती है वह इस लिये होती है कि असत्य सत्य का रूप धर आया होता है । कोरे नंगे असत्य से किसी को धोखा नहीं दिया जा सकता । यदि सत्य के रूप धरने से ही कुछ क्षणिक सफलता मिलती है तो

असली सत्य द्वारा ही क्यों न चिरस्थायी सफलता प्राप्त की जाय । इस धोखेसे मनुष्यको सदा बचना चाहिये ।

यही ठीक है कि सत्य का जानना भी बड़ा कठिन है । परन्तु यह तभी तक है जबतक कि सत्य से प्रेम नहीं होता । जिसे सत्य की लगन है, यही जिसके लिये दुनियामें एक मात्र चीज है, उसके पास तो सत्यप्रेमी जन की तरह भागा आता है । उसके लिये सत्य बड़ा आसान होजाता है । तो बात प्रेम की है । सत्य में अपना प्रेम पैदा कीजिये, सत्य से अपना अटूट नाता जोड़ लीजिये । यह एक ही वस्तु हमें हमारे उद्देश्य तक पहुंचाने के लिये पर्याप्त है ।

यह जीमें आता है और उचित प्रतीत होता है कि यदि आज-कल के जगत् में विद्यमान एक महात्मा के वचन जिसका की सत्य ही प्राण है और सत्य के लिये जो जी रहा है उसके कुछ वचन उद्धृत कर दूं । मैं आशा करता हूं जैसे मुझे उन वचनों के पढ़ने से सत्य के लिये उत्साहना मिलती है वैसे ही पाठकों को भी प्राप्त होंगी ।

“कहते हैं कि एक न्यायाधीश ने प्रश्न किया कि ‘ सत्य क्या है । उसका उत्तर उसे नहीं मिला । पर हिन्दुधर्म ग्रन्थों के अनुसार सत्य के लिये हरिश्चन्द्रने सर्वस्व अर्पण कर दिया और खुद स्त्री पुत्र सहित चाण्डाल के हाथ विक गये, इमाम हसन और हुसैनने सत्य के खातिर अपने प्राण दे दिये । ऐसा होते हुवे भी उस न्यायाधीश को जबाब नहीं मिला कि ‘ सत्य क्या है ’ ।

“ हरिश्चन्द्र जिसे सत्य समझते थे उसके लिये तरह तरह के संकट सहकर अमर हो गये । इमाम हुसैन ने जिसे सत्य जाना उसके लिये अपना प्यारा देह तक खो दिया, पर हरिश्चन्द्र और इमाम हुसैन का जो सत्य था वह हमारा सत्य हो या न भी हो । क्यों कि हर एक व्यक्ति का सत्य परिमित अथवा सापेक्ष सत्य होता है ।

“ पर इस परिमित सत्य के बाद शुद्धनिरेपक्ष सत्य तो है ही । जो अखण्ड और सर्व व्यापक है यह अवर्णनीय है । क्यों कि सत्य ही तो परमेश्वर है अथवा परमेश्वर ही तो सत्य है ।

“ इस लिये जिसने सत्य के सच्चे स्वरूप को पहिचान लिया है, जो ‘ काया वाचा मनसा ’ सत्याचरण ही करता है उसने परमात्मा को पहिचान लिया है । और इसी लिये वह त्रिकालदर्शी भी होता है । वह जीवन्मुक्त है ।

“ जिसका जीवन सत्यमय है वह तो स्फटिकमणि जैसा है । असत्य तो इसके पास एक क्षणभर भी टिक नहीं सकता । सत्याचरणी को कोई ठग भी नहीं सकता । क्यों कि उसके सामने दूसरों को असत्य भाषण करना असंभव होना चाहिये । संसार में सब से अधिक कठिन व्रत ही है । सत्य स्वयं प्रकाश और स्वयं सिद्ध है । पर मैं जानता हूँ कि ऐसा सत्याचरण इस विषम कालमें कठिन है, पर अशक्य नहीं है । जो पूरा सत्य वादी है वह तो अनजानमें भी न असत्य कहता है, न करता है । वह असत्य कहने और करने में असमर्थ हो जाता है । सत्य कहना और करना उसका स्वभाव हो जाता है ।

—“हमें हर एक कार्यमें सत्य ही का दृढता पूर्वक प्रयोग करना चाहिये । सत्यपर पूरी श्रद्धा रखनी चाहिये और जो सत्य मालूम हो उसे वैसा ही कहने में किसी से न डरना चाहिये । सत्य के अभाव में निर्दोषता असंभव है । सत्याचरण ही हमारी मुक्ति का द्वार है ।

“सत्य शब्द की व्युत्पत्ति सत् से है जिसका अर्थ है ‘ होना ’ । केवल परमात्मा ही सदा तीनों कालमें एकरूप है । इस सत्य की जिसने भक्ति की है, इसे अपने हृदय में बिठा दिया है उस पुरुष को मेरा सौ सौ बार प्रणाम है ।

“मैं तो यह कभी नहीं मानता कि अत्युक्ति से कभी जनता का थोड़ा भी भला हो सकता है । अत्युक्ति तो असत्यका ही एक रूप है । असत्य से यदि प्रजाकी उन्नति होती हुई दिखाई दे तो भी हमें तो उसका त्याग ही करना चाहिये । क्यों कि वह उन्नति आखिर अवनति ही सिद्ध होगी ।

“आधे सत्य को मैं डेढ़ असत्य कहता हूँ क्यों कि वह दोनों को भ्रममें डालता है ।

“मेहतर के शरीरपर जो मैला लगता है वह तो शारीरिक, स्थूल होता है । उसे तो हम फौरन धो सकते हैं । पर अगर किसी-पर असत्य, पाखण्ड आदिका मैल चढ़जाय तब तों उसे धो डालना बहुत ही कठिन बात है । क्यों कि वह मैल बहुत सूक्ष्म होता है । अगर कोई अस्पृश्य कहा जाय तो असत्यवादी और पाखण्डी लोगों को मले ही ऐसा कह सकते हैं ।

“जो सत्य प्रतीत हो उसका आचरण करना इसीका नाम “सत्याग्रह” है । तो जनता की सामाजिक आर्थिक और राजनैतिक उन्नति जितनी सत्याग्रहमें देख सकता हूं उतनी और किसी में नहीं । ”

तो आइये आजसे हम सत्य का व्रत धारण करें और वेदमन्त्रद्वारा इसके लिये परमात्मा से अटल साहाय्य का प्रार्थना करें ।

ॐ अग्रे व्रतपते व्र चरिष्यामि तत्ते प्रब्रवीमि तच्छ्रेयं तन्मे राध्यतामिदमहमनृतात्सत्यमुपैमि ।

हे ज्ञानस्वरूप, हे सब व्रतों के स्वामी ! मैं यह व्रत धारण करूंगा । यह आपके संमुख प्रतिज्ञा करता हूं । मैं इस व्रत को कर सकूं । मेरा यह व्रत करा ओ । मैं अनृत को छोड़ता हूं और सत्य को प्राप्त होता हूं ।

(११) अहिंसा ।

उदगादयमादित्यो विश्वेन सहसा सह ।

द्विषन्तं मह्यं रन्धयन्मो अहं द्विषते रधम् ॥ ऋ. १। ५०। १३

यह वेद मंत्र ऋग्वेद के प्रथम मंडल के ५० वें सूक्त का अन्तिम मंत्र है । इसका अर्थ यह है । ‘ यह आदित्य परिपूर्ण बल के साथ उदय हुवा है ’ । क्या करता हुवा ? “ मेरे लिये द्वेष शत्रु

का नाश करता हुवा । इसलिये मैं द्वेष करने वाले का कभी नाश मत करूँ ” । इस मंत्र का अन्तिम पद तो सब उन्नति चाहने वाले आर्य पुरुषोंको कण्ठाग्र याद कर लेना चाहिये । मो अहं द्विषते रधम् । (अहं) मैं (द्विषते) द्वेष करने वाले का (मा उ) कभी मत (रधम्) नाश करूँ । परन्तु मनुष्यके चित्त में शंका पैदा होती है, कि मैं द्वेषी का क्यों नाश न करूँ ? जब वह मुझ से द्वेष करता है, मुझे कष्ट देता है तो मैं उसे कष्ट क्यों न दूँ ? । इसी बातका उत्तर पहिले तीन पादोंमें दिया है ।

मैं इसलिये नाश न करूँ क्योंकि संसार में एक आदित्य उदय हुवा हुवा है । पूर्ण बल के साथ उदय हुवा हुवा और वह द्वेष करने वाले का नाश कर रहा है । यह बतलाने की तो जरूरत नहीं कि इस प्रकरण में वह आदित्य परमात्मा है और उसका पूर्ण बल (विश्वसहः) उसकी सर्व शक्तिमत्ता है । वह हिंसा करने वाले का नाश करता है । यह उसका स्वाभाविक गुण है तो मैं क्यों व्यर्थ मैं द्वेषी के नाश करने में लगूँ ? क्योंकि यदि उस द्वेष करने वाले का नाश होना चाहिये तो वह हो रहा है, मैं उस का दण्ड विधाता बनने के लायक नहीं हूँ । परन्तु बदला लेना प्रति हिंसा करना, केवल इस कारण अनुचित नहीं है, इतना भारी पाप नहीं है । यह तो अपना नाश करने वाला है इस लिये घोर पाप है । नाशकारकता साफ है क्यों कि वह सर्व शक्तिमान् उदित हुवा आदित्य द्वेष करनेवाले का नाश करता है । “ द्विषन्तं रन्धयन् ” वह सदा है । हम द्वेष करेंगे—चाहे हम बदले में करें

या स्वयं शुरू करें—वह अपने स्वाभाविक गुण के अनुसार नाश करेगा । यह समझना कि यदि मैं द्वेष करूंगा तो मेरा नाश नहीं होगा बड़े अंधेरे में रहना है । अतः हमें प्रति हिंसा इसी लिये नहीं चाहिये क्यों कि इससे हमारा नाश होता है । परन्तु हमने यह बात नहीं समझी है इस लिये हमें जो कोई गाली देता है हम और बढ़ कर गाली देते हैं जो हमें दुःख देता है हम दांत पीस कर उसे और दुःख देना चाहते हैं । जो हमारी कुछ हानी करता है हम उसे जानसे मार डालने का यत्न करते हैं । किसी पूर्ण न्यायकारी को अपने ऊपर न देख कर व्यक्ति व्यक्ति का बदला ले रहा है, ईश्वर के पुत्रों का एक समुदाय दूसरे समुदाय से लड़ रहा है, और फिर एक राष्ट्र दूसरे राष्ट्र का नाश करना चाह रहा है । कभी भारत में हिन्दु और मुसलमान आपस में प्रति हिंसा कर रहे हैं और कभी बड़े बड़े राष्ट्र प्रति हिंसा का इच्छा से इस वसुंधरा को शत्रु रुधिर से प्लावित करने की तय्यारी कर रहे हैं । यह सब दुनिया में क्यों हो रहा है, इसी लिये कि हमें इस बेद वचन पर विश्वास नहीं । यह विश्वास नहीं कि दुनिया पर कोई सर्वशक्तिशालिनी सत्ता राज्य कर रही है और वह द्वेष करने वाले का सदा नाश कर रही है । इस लिये हम स्वयं ही द्वेषी को दण्ड देने के बहाने से प्रति हिंसा में लग जाते हैं और यह भूल जाते हैं कि हम ही इस कार्यद्वारा उस सच्चे शासक के दण्डनीय बन रहे हैं और अपना नाश कर रहे हैं । सच तो यह है कि इस विश्वास के बिना अहिंसक बनना असंभव है । जिसे परमात्मा के न्याय पर विश्वास नहीं वह कभी 'अहिंसा'

धर्म का पालन नहीं कर सकता । इस हिंसा बहुल संसार में जो कुछ ' अहिंसा ' के उज्ज्वल पवित्र दृश्य दिखायी देते हैं उनके मूल में यही सत्य विश्वास होता है । संसार ग्रस्त लोग कहते हैं ऐसे कष्ट सहन से कुछ लाभ नहीं है, परन्तु जो उस आदित्य को उदय हुवा देख रहे हैं वे इनकी बात को वैसे मानें । उन्हें तो दीखता है कि जो मनुष्य प्रति हिंसा नहीं करता—हिंसा को सहता जाता है वह अपने को परमात्मा की छत्र छाया में लेजाता है उस सर्व शक्तिमान की सर्व रक्षक शरण में हो जाता है और जो बदले में तलवार चलाता है वह केवल उस तुच्छ तलवारकी शरण में जाता है और उस परमात्मा का अपराधी भी साथ साथ बनता है । उन्हें तो इतना भारी भेद दिखाई देता है इसलिये वे ' शत्रु के प्रहार को सहना ' ही अपने लिये अति कल्याणकर समझते हैं ।

इसी लिये संसारके उस वर्तमान महापुरुष ने जो कि जगत् में अहिंसा धर्म की स्थापना के लिये आया है अथवा संसार की बढी हुई हिंसा ने जिसे बुलाया है उस गांधीने सन १९२३ में चाहा या कि यदि बारडोलीके भारत वासी निहत्थे खड़े हों और उनके चित्तमें अंग्रेजों के प्रति द्वेषका लेश तक न हो बल्कि वे हृदयसे उनकी मंगल कामना कर रहे हों और उनपर और उनपर अंग्रेजी सरकार की गोलियां बरसकर उनके सिर ऐसे फोडती जाय जैसे कि फटा फट कच्चे घड़े फूटते जाते हों तो वह दृश्य भारत के लिये बल्कि जगत् के लिये—परम परम सौभाग्य का होगा । ऐसा दृश्य चाहने का बल उसी में आसकता है जो कि जगत् में सर्व

शक्तिमान् आदित्य को काम करता हुवा साक्षात् देख रहा है । सचमुच ऐसा द्रष्टा थोड़ेसे तोप बन्दूकों की सहायता के प्रलेभन को छोड़ कर सर्व शक्तिमान् की ही अक्षय सहायता को चाहता है । भगत प्रल्हाद को इतने दुःख सहने का साहस था—लगातार अहिंसक रहने का साहस था—तो इसी कल्याण कारी विश्वास के बल पर था । ऋषि दयानन्द को जब जगन्नाथ ने जहर खिलाया, तो उन्हें उसपर करुणा उत्पन्न हुई, अंदर से दया का स्रोत वह निकला उन्होंने उसे कहा कि स्वैर जो कुछ तूने किया अब तू यहां से चला जा नहीं तो मेरे भक्त तुझे तंग करेंगे । भाग जाने के लिये उसे अपने पास से रुपये दिये । जहर खाकर उन्हें चिन्ता वह हुई कि जिसने उन्हें मारा है उस की रक्षा कैसे हो, इसमें अपने मरनेको भी भुला दिया । उस वेद वचन को समझने वाला ही ऐसा कर सकता है यह एक कदम और आगे है । कि जो हमारी हिंसा करे, हम उसकी हिंसा न करें यही नहीं किन्तु उसकी भलाई करें । यह ऋषि दयानन्द का उपदेश है । क्रोधके स्थान पर करुणा, मारने वाले पर भी दया । सारे जीवन भर जो उन्होंने गालियां सुनीं, पत्थर ईंट खायीं, और न जाने क्या कष्ट सहे यह सब बातें हमें और क्या उपदेश देती हैं । तो क्या दयानन्द के शिष्य 'हिंसक' होने चाहिये, दूसरे का बदला लेने वाले होने चाहिये दयानन्द का स्मरण कर हमें अपने हृदयों को इतना विशाल बनाना चाहिये कि हम अपने दुःख देने वाले पर दया के अतिरिक्त और कुछ कर ही न सकें । अवश्य ही यह जानकर कि मेरी हिंस

करने वाला अज्ञानी परमात्मा के अटल नियमों का शिकार होगा, उस विचारे पर दया ही आनी चाहिये, न कि स्वयं क्रोध कर दण्ड के भागी बनना चाहिये । इस लिये इस मास हमें यही वेद का उपदेश है कि—

‘ हिंसा मत करो ’

अपनी हिंसा करने वाले को परमात्मा पर छोड़ दो हम तो अल्पज्ञ हैं । बहुत बार अपनी भलाई को भी हम तो हिंसा समझ लेते हैं और यदि ऐसे समय भी बदला लेने लगते हैं तो कितनी घोर मूर्खता में पड़े होते हैं । वह सर्वज्ञ परमात्मा ही सब को ठीक जानता और सब को सदा ठीक दण्ड देता है । यह उसी का काम है । हमें तो अपने हिंसक को परमात्मा पर छोड़ अपनी रक्षा के लिये भी परमात्मा ही की शरण पानी चाहिये । पर आप शायद कहेंगे कि हमें तो विश्वास नहीं होता कि परमात्मा पाप का दण्ड देता है, दयानन्द जैसे महात्माओं को यह विश्वास था अतः वे अहिंसा कर सकते थे ’ परन्तु यह याद रखना चाहिये कि विश्वास यूँही किसी को नहीं हो जाता । महात्माओं को भी कर्म करने से ही धीरे धीरे विश्वास पैदा हुवा होता है । आप भी अहिंसा का पालन शुरू कीजिये जो आपकी हिंसा को उसका जबाब मत दीजिये, कुछ समय में यदि यह सत्य है तो इस पर अवश्य विश्वास हो जायगा । मैं तो कहता हूँ कि ‘मो अहं द्विषते रधम्’ यह वेद की आज्ञा है, इसे स्वतः प्रमाण मान कर अहिंसा का व्रत लीजिये तो थोड़ासा अहिंसा पर आचरण करने से

आपमें इसके लिए थोड़ी सी श्रद्धा अवश्य उत्पन्न होगी, उस श्रद्धा से आप और अधिक अधिक अहिंसक बनेंगे और तब और अधिक अधिक श्रद्धा बढ़ेगी । असल में परमात्माकी प्राप्ति की तरफ चलते हुवे हमें दिनों दिन अहिंसक ही होना होगा क्यों कि और सब गुणोंकी तरह अहिंसा की भी भगवान् पराकाष्ठा हैं । और धर्मोंमें अहिंसा तो परम धर्म है । योग शास्त्र में यम नियमों पर व्याख्या करते हुवे व्यास भगवानने कहा है कि अहिंसा इन सबका मूल है, अन्य सब धर्म तो अहिंसा को पुष्ट करने के लिए ही बताये जाते हैं असल में एक धर्म अहिंसा है इसकी सचाई अहिंसा के पालन करने वाले को ही पता लग सकती है । आशा है हम इस परम धर्म को आजसे अपने जीवन में लाने का सतत यत्न करते हुवे अपने जीवन को कृत कृत्य बनायेंगे ।

(१२) विश्व प्रेम ।

दृते दृहं मा मित्रस्य मा चक्षुषा सर्वाणि भूतानि समीक्ष-
न्ताम् । मित्रस्याऽहं चक्षुषा सर्वाणि भूतानि समीक्षे ।
मित्रस्य चक्षुषा समीक्षामहे । य० ३६।१८

‘ हे अज्ञानान्धकार के निवारक देव ! मुझे सब भूत मित्र की दृष्टि से देखें । मैं सब भूतोंको मित्र की दृष्टि से देखूँ । एवं हम सब परस्पर मित्र दृष्टि से देखा करें इस प्रकार हमें आप दृढ कीजिए ।

इस मन्त्र में जिस धर्मका प्रतिपादन किया गया है यदि हम जब अन्तमें इसे अपने जीवन में चरितार्थ करेंगे तो हम निःसन्देह कृत कृत्य हो जायेंगे । पछिली बार अहिंसाधर्मका उल्लेख हुआ है । अहिंसा, शब्द जिस बातका निषेधात्मक रूपमें वर्णन करता है उसी का भावात्मक रूप विश्वप्रेम है । यदि हम सब भूतों को, सब प्राणिओं को मित्र दृष्टिसे देखने लगे तो हमारे और बहुत से पाप भी स्वयमेव दूर हो जायें । क्यों कि तब हम ऐसे ही सब कर्म करेंगे जो कि एक मित्र के साथ करने चाहिए । मित्र अपना होता है और उस के साथ आत्मदृष्टिसे भी अधिक प्रेमदृष्टि से व्यवहार किया जाता है । इसलिए तब हम सुवर्णनियम के अनुसार दूसरे से वैसा ही बर्ताव करेंगे जैसा कि हम अपने लिये बर्ताव चाहते हैं इस प्रकार तब हम किसी को भी (सभी हमारे मित्र हैं) कष्ट नहीं पहुंचायेंगे, क्यों कि हम स्वयं कष्ट नहीं पाना चाहते-किसी को धोखा नहीं देंगे क्यों कि हम धोखा खाना नहीं चाहते, किसी का माल नहीं चुरायेंगे क्यों कि अपना माल चोरी होना नहीं चाहते । इसी प्रकार मित्र दृष्टि प्राप्त कर लेने पर अन्य सब धर्म के अंग भी अपने आप पाले जायेंगे । वही इस धर्मका माहात्म्य है । अब जरा अपनी कल्पनामें एक छोटे समुदाय को ही चित्रित कीजिये जहां कि सब परस्पर दूसरे मित्र दृष्टिसे देखते हों, मतभेद रखते हुवे भी प्रेम करते हों, परोपकारमें रत हो, परस्पर दूसरे के अधिकारों की चिन्ता रखते हों, तो आपके सामने सच्चे स्वर्ग का दृश्य आजायगा । क्या आप इस स्वर्गको नहीं लाना चाहते ? शायद आपका विचार एक दम बाहर जायगा और

आप कहेंगे कि हम तो इस स्वर्ग को लाना चाहते हैं किन्तु अन्य लोग इसे नहीं लाने देते । यह शिकायत तभी तक है जब तक कि स्वयं इसके लिये यत्न नहीं किया जाता । एक ही जगत् एक आदमी के लिये स्वर्ग और दूसरे के लिये नरक हो सकता है । यह अपने हाथमें है । इसी लिये इस वेद मंत्रमें चाहा गया है कि सब मुझे मित्रदृष्टिसे देखें और फिर उसका उपाय बताया गया है कि मैं सब को मित्र दृष्टि से देखूं । सब को स्वयं मित्रदृष्टिसे देखना शुरू कीजिये, सब आपके मित्र हो जायेंगे । और आपको स्वर्ग मिल जायगा । पतंजलि मुनि तो कहते हैं तब आपके चारों ओर के प्राणी भी आपस में वैर नहीं कर सकेंगे । क्या उन्होंने यह यूँ ही कह दिया है । नहीं हम अपने प्रेमसे सचमुच संसार को नया बना सकते हैं । यही योग है, यही परमात्मा की प्राप्ति है । सब जगत् में अपने प्रेम को फैला देना ही परमात्म प्राप्ति है । क्यों कि परमात्मा का सब जगत् में—जगत् के क्षुद्रसेक्षुद्र प्राणीमें—पुत्रवत् प्रेम है वात्सल्य है, वे सब के पिता हैं । यदि हम सब को अपना भाई समझें, प्राणिमात्र में मित्र दृष्टि रखें, तो हम परमात्मा के अपने आपको अनुकूल करते हैं, परमात्मा के पितृस्वरूप को साक्षात् देखते हैं । एव भक्त पुरुष हर एक वस्तु में परमात्मा को ही देखते हैं और हर एक वस्तु से प्रेम करते हैं । इस लिये मैं कहता हूँ कि सब प्राणिओं में प्रेमदृष्टि करना परमात्मा के पास पहुँचना है । सब महापुरुष इसी प्रकार पहुँच चुके हैं । ऋषिदयानन्द ने अपना प्रेम सब जगत् में फैला दिया था । वे प्राणिमात्र के बन्धु थे । यह इसी लिये । यदि आप भी कहीं पहुँचना चाहते हैं तो ' विश्व प्रेम ' को अपना आदर्श बनाइये ।

प्रेम का सूर्य हर एक जीव के अन्दर छिपा हुआ है। वह कभी अपने सहस्रों किरणों में जगमगा उठ सकता है। परन्तु उसके मार्ग में एक बाधा है, रुकावट है। यदि यह रुकावट दूर हो जाय तो फिर किरणों के फैलने में क्या देर लगती है। यह है स्वार्थ खुदगर्जी जो कि हमारे मार्ग में एक मात्र बाधा है। इसे ही अस्मिता, अहंकार, अविद्या आदि शब्दोंसे वर्णन किया जाता है। यही वृत्र है जिसने इस सूर्य को ढांप रखा है। इसी पर जय प्राप्त करने के लिये वेदों में इतनी युद्ध वर्णनायें हैं। हमें यह समझ लेना चाहिये कि 'स्वार्थ ही हमारा एकमात्र शत्रु है'। जितना जितना हम स्वार्थ के आवरण को हटायेंगे उतना उतना ही हमारा प्रेम का सूर्य फैलता जायगा। हम अपने स्वार्थ को ही हटाते हुवे अपना स्वर्ग स्थापित कर सकते हैं—और कोई बाधा इस में नहीं है। इस लिये आइये अब देखें कि हम स्वार्थ ग्रस्त पुरुष किस क्रमसे बढ़ते हुए अपने प्रेम सूर्य को पूर्ण विकसित कर सकते हैं।

पहिला कदम है अपने परिवार में यह स्वर्ग का राज्य स्थापित करना। माता पिता पत्नी पति भाई बहीन आदि सब परिवार के सभ्य परस्पर स्नेह दृष्टि से देखें, मधुर वाणी बोलें, एक दूसरे की सहायता करते हुए मिल कर रहें। परिवार में सबसे पहिले मनुष्य 'मुझे वैयक्तिक स्वार्थमें ही ग्रस्त नहीं रहना चाहिये, यह सीखता है। परन्तु परिवार के लिये स्वार्थ त्याग करना कुछ कठीन नहीं है। जो लोग अपने परिवार में ही वह प्रेम का राज्य नहीं ला सकते वे आगे समाज या देश की क्या सेवा कर सकेंगे यह बात अनुभव करनी

चाहिये । यदि परिवार में शान्ति नहीं है तो पहिले अपने प्रेममय और स्वार्थत्यागमय व्यवहारसे परिवार को यह पाठ पढ़ाना होगा । यदि शान्ति है तो आप आगे देखें ।

अब अपने समाजमें या अपने नगर में आप के सब मित्र होने चाहिये । हर एक मनुष्यके साथ आपका मित्र सदृश स्नेहका वर्ताव होना चाहिये । यदि आप अपने नगर या अपने समाज के लिये अपने स्वार्थ त्यागने के लिये तैय्यार हैं तो आपके लिये वहां कोई अमित्र नहीं रहेगा । इससे अपने दिलसे पूछिये कि अपने नगरमें या अपने समाज में मेरी किसीसे शत्रुता तो नहीं है । यदि है उसे त्यागिये और अपने स्वार्थ त्यागसे शत्रुको भी अशत्रु बनाइये । परन्तु मैं यहां आगे चलने से पूर्व एक स्पष्ट प्रश्न पूछ लेना चाहता हूं । कहीं आप पुराने संस्कारों के वश या उनमें वह कर यह तो नहीं भूल गये कि जिन्हें आज कल 'अछूत' कहा जाता है वे भी आपके नगर के और समाज के भाई हैं ! क्या वे भी आपके साथ मित्रवत् एक चट्टाई पर बैठ सकते हैं ? कुर्वे पर चढ़ सकते ? यदि नहीं तो सोचो कि क्यों ? । क्या वे भाई नहीं ? । यदि भंगी का कार्य मलिन है तो क्या यह कार्य हमारी मातायें नहीं करती, डाक्टर लोग नहीं करते ? फिर क्या बात है । यदि वे मलिन रहते हैं तो यह तुम्हारे स्वार्थ के कारण है । पुराने ग्रंथों में पाखाना कमाने का पेशा करने वालों का कहीं जिक्रही नहीं है, इस के लिये 'शब्द' ही नहीं है । यदि वे हमारे लिये सफाई का इतना उपयोगी कार्य करते हैं तब तो हमें उनका बड़ा एहसानमन्द होना

चाहिये, उनको दुनकारना किस तर्क से सिद्ध होता है। यदि आप इन बातों को बहुत सुन चुके हैं तो पहिले स्वार्थ को धोकर अपने को पवित्र कीजिये तो तुरन्त आपका प्रेम इन परम उपकारी किन्तु पीडित जीवों तक फल जायगा। आप पश्चात्ताप कर इन्हें अपनायगें। आपके मित्रवत् व्यवहार को देख ये स्वयमेव अपने को स्वच्छता से भी रखेंगे। समझ नहीं आता कि जो इनमें से स्वच्छ रहते हैं उन्हें भी स्पर्श करने तक में झिझक क्यों होती है। क्या उनमें आत्मा नहीं है ?। उनमें आत्मा और परमात्मा का बास यदि उन्हें हमारे लिये छेने तक पवित्र नहीं बना देते तो निःसन्देह हम ही अपवित्र हैं। क्या आर्यसमाज में भी ऐसे व्यक्ति हैं जो इन्हें छू नहीं सकते, जिनके बच्चे इनके बच्चों के साथ पढ़ नहीं सकते, जिनके कुशों परसे ये बिचारे जल नहीं भर सकते। यदि ऐसा है तो इस खाई को बिना मरे आगे नहीं चल सकते। जब तक हम अपने समाज में अपने एक एक भाई को मित्रका स्वाभाविक हक नहीं देदेंगे तब तक हम समाज ही नहीं बना सकते और इसी लिये हमारे दुःख भी नहीं टल सकते। इस प्रश्न को बिना हल किये हमारे लिये कुछ और चारा नहीं है। यदि हम अपने क्षुद्र स्वार्थों की बलि देनेसे न डरें तो आर्य समाज एक झटके में अस्पृश्यताको दूर कर सकती है। क्या यह दयानन्द स्मरण का शुभ अवसर यूँ ही देखते बीत जायगा और हमसे इतना भी न करा सकेगा। यदि हर एक आर्य आज से इन्हें मित्र की तरह स्पृश्य बना ले तो ही अच्छा है तब कहा जा सकता है कि

उसने दयानन्द जन्म शताब्दि कुछ मनाई है और वेद का उपदेश सुना है । अस्तु । एवं समाज के एक एक व्यक्ति में हमारा मित्र भावका प्रेम फैल जाना चाहिये ।

आगे हमारा कुटुंब देश बनता है । इस कुटुम्ब का अन्भव पाठक देशभक्ति के प्रकरण में कर चुके हैं । मातृभूमि के सब पुत्र हमारे भाई हैं । सब हिन्दु, सब मुसलमान, सब ईसाई, सब सिक्ख हमारे भाई हैं । प्रायः हम लोगों का प्रेमविस्तार अभी अपनी छोटी कौमों और फिरकों से ऊपर नहीं उठा है इस लिये इस कदम के बढ़ानेमें हमें विशेष यत्न की जरूरत है । हमारा प्रेम सम्पूर्ण देशमें फैल जाय और देशके लिये अपने सब स्वार्थों को बलिदान कर दें । मातृभूमि की सेवा करने के लिये बेशक हमें बहुत अधिक स्वार्थहीन होना पड़ेगा, परन्तु इस स्वार्थ हीनता वा प्रेमविस्तार से ही हमें सुख मिलेगा, क्यों कि ऐसा करने से हम परमात्मा के अधिक नजदीक पहुँचेंगे । देशके सब वासियों के सुख में हम अपना सुख समझें, उन के दुःखसे हम दुःखित होजाय । देश भाइयों की ऐश्वर्य वृद्धि में हम अपने को धनी समझें और उनकी निर्धनता में अपनी निर्धनता । सारे देश में अपना प्रेम फैलाने का यही अर्थ है । और इस प्रेम विस्तार द्वारा हम अपने देशमें स्वर्ग ला सकते हैं यह कोई कठिन काम नहीं है, क्यों कि संसार के बहुतसे देश अपने इस देश प्रेमके बलसे सुख भोग रहे हमारे सामने विद्यमान हैं । परन्तु इस प्रकरण को समाप्त करने से पूर्व भी अपने आर्य भाइयों का एक बात की तरफ ध्यान आकर्षित करना जरूरी है यह प्रायः कहा जाता है और इसमें

सचाई भी जरूर है कि हममें ' परमतसहिष्णुता की कमी होती है । हम कई बार अपने देश भाइँ ओंसे केवल मजहबी मतभेद के कारण घृणा करने लगते हैं और लड़ने झगड़ने तक लगते हैं । यह त्रुटि बड़ी आसानी से दूर की जा सकती है और हमें जरूर दूर कर डालनी चाहिये । ' मित्रस्य चक्षुषा समीक्षामहे ' का वैदिकसन्देश रखने वालों को क्या यह भी बतलाने की जरूरत है कि धर्म का प्रसार प्रेम से ही होता है । अस्तु । हम देशके सब भाइँओं को अपनी मातृभूमि के लिये प्रेम संबंध कर मिलजाना चाहिये और इस लिये अपना सब कुछ बलि चढ़ा देना चाहिये तथा अधिक बलि की जरूरत हो तो उसे चढ़ाने के लिये भी तैय्यार रहना चाहिये ।

अगला कदम है सार्वभौम प्रेम+संसार के सब मनुष्योंसे प्रेम, मनुष्य-जातिसे प्रेम ॥ हमारी देशभक्ति दूसरे देशोंसे द्वेष के लिये नहीं । इस समय जो जगत् में एक देश भक्ति के नाम पर दूसरे देश को हानि पहुंचा रहा है, दूसरी जाति को पीड़ित कर रहा है इस द्वेष भाव को दूर करनेका सामर्थ्य भी इसी वेदाज्ञा के पालन में है, और इस की महान जिम्मेवारी वैदिक धर्मों के मानने वाले पर है । हमारा देशप्रेम जगत्प्रेम के विरुद्ध न होवे यह हमें ध्यान रखना चाहिये । इसके लिये हमें और भी अधिक बलिदान करने की जरूरत होगी, पर इसमें संसार का परम लाभ होगा । यह आर्यसमाज का कर्तव्य है कि उसकी स्वदेश भक्ति में परदेशद्वेष न आने पावे । अंग्रेज फ्रेंच या जापानी भी हमारे भाई हैं, वे मनुष्य जातिमें होने से हमारे भाई हैं, जगन्माता के पुत्र होने की

हैसियत से हमारे भाई है । तभी हम वैदिक धर्म को सार्वभौम कह सकेंगे और कुछ महत्त्व के साथ यह प्रार्थना कर सकेंगे कि “ मित्रस्य चक्षुषा सर्वाणि भूतानि समीक्षे । ”


परन्तु मनुष्यमात्र तक पहुँच कर भी कोई प्रेमविस्तार की अवधि नहीं होजाती । वेदने तो कहा है ‘ भूतानि ’ अर्थात् सब प्राणी, केवल मनुष्य नहीं । सब प्राणिमात्र में हमारा प्रेम होना चाहिये । पशु पक्षी आदि की जानको भी अपने जैसा समझना चाहिये । यहां तक अनुभव करना ‘ वैदिक धर्म ’ की ही विशेषता है । कहते हैं कि एक योरोपीय पुर्षने बंगाल के बड़े दुष्काळ में आश्चर्यसे देखकर कहा था, कि ये लोग भूखे मरते जाते हैं, परन्तु पशु पक्षियों को मारकर खाकर अपना जीवन बचाने की चेष्टा तक नहीं करते । यह घुसे हुए वैदिक धर्मके अवशेष का ही चिन्ह था । जहां पशुओं का मारना दैनिक कार्य है वहां के लोगों को आश्चर्य होना स्वभाविक है । परन्तु वेद में तो सब जगह ‘ द्विपाद चतुष्पाद ’ के भले की इकट्ठी प्रार्थनायें होती हैं । बिचारे पशु पक्षी हमसे लडकर भिडकर कुछ नहीं ले सकते, बहुत कुछ हमारी दयापर है अत एव इन्हें प्रतिदिन हमें ही देना चाहिये यह वेद हमें सिखाता है । गोरक्षा के धर्म होने में यही रहस्य है । वहां गौ सब इन दीन प्राणिओं की प्रतिनिधि होती है । कहते हैं कि स्वामी दयानन्दजी को एक बार एक आदमीने देखा कि उनके कलम पर मक्खी बैठगयी तो उन्होंने लिखना बन्द रखा जब तक कि वह स्वयं उड न गयी । स्वामी रामतीर्थ सांपको भी भाई कह के पुकारते थे । अमेरिकन एम

सर्न भिड़ों के छत्ते के पास रहता था । मतलब यह है कि प्राणीमात्र के अन्दर मित्र दृष्टि होनी चाहिये । अपने प्रेम से जगत् को मर देना चाहिये । प्राणी ही क्यों कोई भी वस्तु (भूत) ऐसी नहीं होनी चाहिये जहा कि हम प्रेम से न देख सकें । भूत का असली अर्थ तो उत्पन्न हुई हुई एक वस्तु है । महात्मा गण संसार की एक एक घटनामें भी, दुःखमें भी प्रेम ही करते हैं । उन्हें हर एक वस्तुमें हर एक बातमें परमात्मा ही दिखायि देते हैं—और वे सदा प्रेम ही करते हैं । यह स्वार्थ को, कामना को सर्वथा त्याग देनेसे स्थिति प्राप्त होती है । जब कि सब स्वार्थों की बाधाओं को दूर कर प्रेम का सूर्य जब जगत् में व्याप जाता है उस अवस्थाका ही वर्णन वेद में किया है कि—

तत्र को मोहः कः शोक एकत्वमनुपश्यतः ।

आशा है हम भी स्वार्थ को नष्ट करते हुवे जहां तक पहुंच चुके हैं उसके आगे प्रेम को विकसित करनेका यत्न करेंगे । और इस आदर्श को कभी नहीं भूलेंगे कि—

मित्रस्य चक्षुषा समीक्षामहे ।



मुद्रक—रा. चिंतामण सखाराम देवळे, मुंबईवैभव प्रेस, सर्वहृद्स
ऑफ इंडिया सोसायटीज् बिल्डिंग, सैंडर्स्ट रोड, गिरगांव—मुंबई.

प्रकाशक,—श्रीपाद दामोदर सातवळेकर, रा. विद्या मेडल;
औध (जि. सातारा).

